

عَلِيِّكُمْ بُشْرَىٰ

(میری سُتوں پر عمل کرو)

مرتب
حضرت مولانا فتح عزیز کیم صاحب حجۃ اللہ علیہ

خليفة ارشد
— مرفقی اعظم پاکستان حضرت مولانا فتح محمد شفیع صاحب حجۃ اللہ مرفقا

ناشر
مکتبۃ الاسلام کراچی

فہرستِ مضمایں

● مقدمہ.....	۵
● نیند سے جاگتے وقت کی سُنُثیں.....	۱۱
● غسل کرنے کا مسنون طریقہ.....	۱۷
● وضو میں اٹھارہ سُنُثیں ہیں.....	۱۹
● مساک کے متعلق سُنُثیں.....	۲۱
● وضو کے علاوہ دیگر اوقات جن میں مساک کرنا سنت یا مستحب ہے.....	۲۱
● گھر سے باہر آجائے کے بعد کی سُنُثیں.....	۲۳
● نماز کی سُنُثیں.....	۳۰
● نماز سے فارغ ہونے کے بعد کی سُنُثیں.....	۳۷
● اشراق کی نماز.....	۴۳
● صحح کا ناشتا.....	۴۵
● چاشت کی نماز.....	۴۶
● اسماءِ طعام مسنونہ.....	۴۸
● جن کھانے کی چیزوں کے آپ ﷺ نے فوائد بیان فرمائے.....	۴۹
● کھانا کھانے کے متعلق سُنُثیں.....	۴۹
● پانی پینے کے متعلق سُنُثیں.....	۵۵
● صلوٰۃ ظہر.....	۵۷
● صلوٰۃ عصر.....	۵۹

٦١	صلوٰۃ مغرب	●
٦٢	گھر میں داخل ہونے کے وقت کی سُنُنیں	●
٦٣	صلوٰۃ عشاء	●
٦٤	شب کی سُنُنیں	●
٧١	راز داری کی سُنُنیں	●
٧٥	لباس کے متعلق سُنُنیں	●
٧٨	بال ڈاڑھی اور موچھوں کے متعلق سُنُنیں	●
٨٠	مختلف سُنُنیں	●
٨٠	بچہ پیدا ہونے کے وقت	●
٨٣	خیر و برکت اور ثوابِ دارین سُنُون پر چلنے میں ہے	●
٩٩	حضرت رسولِ کریم صلی اللہ علیہ وسلم نے اپنی صاحبزادی خاتونؓ جنت فاطمۃ الزہراء رضی اللہ عنہا کا نکاح کس طرح کیا؟	●
١٠٢	اس سے چند فوائد حاصل ہوئے	●
١٠٣	رسولِ کریم صلی اللہ علیہ وسلم کی ازواج مطہرات کا مہر اور نکاح	●
١٠٤	رسولِ کریم صلی اللہ علیہ وسلم کی وصیت	●
١٠٧	پیغمبر صلی اللہ علیہ وسلم کی ولادت و وفات	●
١١١	جمعہ کے آداب اور سُنُنیں	●
١١٥	صلوٰۃ الخُسُوف	●
١١٦	صلوٰۃ الاستِسْقَاء	●
١١٦	عیدین کی نماز	●
١١٧	صلوٰۃ الاستِخَارَة	●
١١٩	صلوٰۃ الْحَاجَة	●

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

مقدمہ

إِنْ كُنْتُمْ تُحِبُّونَ اللَّهَ فَاتَّبِعُونِي
يُحِبِّكُمُ اللَّهُ وَيَغْفِرُ لَكُمْ ذُنُوبَكُمْ.

ترجمہ

اگر تم اللہ تعالیٰ سے محبت رکھتے ہو تو میری تابعداری کرو
اللہ تعالیٰ تم سے محبت فرمائیں گے اور تمہارے گناہ
معاف فرمادیں گے۔ (قرآن مجید)

اس آیت سے معلوم ہوا کہ رسول کریم صلی اللہ علیہ وسلم
کے نقش قدم پر چلنے سے ایک تو اللہ تعالیٰ محبت فرمائیں گے،
دوسرے گناہ معاف فرمادیں گے۔ بندے کو اور کیا چاہئے۔

حضرت انس رضی اللہ تعالیٰ عنہ، سے روایت ہے کہ سردار
دو عالم صلی اللہ علیہ وسلم نے فرمایا جس نے میری سُنّت سے محبت
کی اُس نے مجھ سے محبت کی اور جس نے مجھ سے محبت کی وہ
میرے ساتھ جنت میں ہو گا۔ (ترمذی)

اللہ پاک نے کلامِ مجید میں فرمایا ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

ترجمہ

تمہارے لئے رسولِ کریم صلی اللہ علیہ وسلم کے (نقش

قدم) میں بہترین پیروی کرنا ہے۔

ہر سنتِ حضرت پہ چل سر کے بل اے دل
کردے جو خدا تجھ کو ادبِ دانِ محمد

میں ہوں، میرے ماں باپ ہوں قربانِ محمد

کیا بات ہے حضرت کی اطاعت کے شرف کی
شاہانِ دو عالم ہیں غلامانِ محمد

میں ہوں، میرے ماں باپ ہوں قربانِ محمد

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَّعَلَى
آلِهِ وَأَصْحَابِهِ أَجْمَعِينَ عَدَّدَمَا تُحِبُّهُ، وَتَرْضَاهُ

آپ کو یہ معلوم ہونا چاہئے کہ سعادتِ ابدی و عزتِ سرمدی
انسان کے لئے خداوند جل وعلا کی محبت کے ساتھ وابستہ ہے اور
اس دولت و خلعت کا محل حضرت سید المرسلین، خاتم النبیین صلی
اللہ علیہ وسلم کی سنت کی متابعت پر موقوف ہے کہ رحمۃ للعالمین کی

فرماں برداری کا طوق گلے میں ڈالے۔ سنت سے واقفیت تامہ حاصل کرو اور اس پر ایسا عمل کرو جیسا عمل کرنے کا حق ہے، پھر دیکھو گے کہ وہ عقدِ محبت جس کا وعدہ کیا گیا ہے سنداً اتباع رسول الشقلین صلی اللہ علیہ وسلم سے یقینی نافذ ہو کر رہے گا۔

خدا کی راہ میں ایک مرتبہ شہید ہو جانے کا کس قدر ثواب ہے لیکن جس وقت اُمّتِ رسول صلی اللہ علیہ وسلم میں خرابیاں پھیل جائیں سُنُوں کی جگہ بدعاں اور غیر مسلموں کی راہ و روش جنم لے کر، گھر اور گھر کے باہر جسم اور جسم کے اوپر ہر طرز زندگی میں شوق کی نگاہ سے دیکھی جانے لگیں۔

سُفَنِ سید الکونین صلی اللہ علیہ وسلم پر چلنے اور چلانے والوں کی تفحیک کی جا رہی ہوا اور طعنِ لخراش سے مہماں کی جا رہی ہو ایسے وقت میں جو باہمت و با ایمان سر بکف ہو کر اس میدان کارزار میں سُنُوں پر عمل کر کے ان کو زندہ کرنے میں سر کی بازی لگائے گا اس کو اللہ تعالیٰ کی طرف سے سو شہیدوں کا ثواب عطا کیا جائے گا۔ كما جاء في الحديث۔

سید الکائنات صلی اللہ علیہ وسلم اکثر اپنے خطبات میں ارشاد فرمایا کرتے تھے:-

خَيْرُ الْهَدِيٍّ هَذُو مُحَمَّدٌ صَلَّى اللَّهُ عَلَيْهِ وَسَلَّمَ.

سب سے بہتر راستہ حضرت محمد مصطفیٰ صلی اللہ علیہ وسلم کا راستہ ہے۔ حضرت استاذی المکرم مولانا سید اصغر حسین صاحب محدث دارالعلوم دیوبند قدس سرہ العزیز نے ایک رسالہ ”گلزار سنت“ تحریر فرمایا تھا، اسی کوسا منے رکھ کر اس طرز پر کہ شب و روز کی ترتیب وار سنتیں جو علم میں آ جائیں، بیان کردی جائیں۔ نیز چونکہ یہ احادیث اکثر کتابوں میں پائی جاتی ہیں، اور مطالعہ اور سننے میں آتی رہتی ہیں، لہذا ان کے ثواب و فضیلت کو بیان نہیں کیا گیا، بلکہ کتاب کا حوالہ دے دیا گیا ہے تاکہ قارئین کرام بوقتِ ضرورت ویکھ سکیں مخصوص عمل میں لانے کے خیال سے یہ اختصار کیا گیا ہے ورنہ ہر سنت کے بڑے بڑے فضائل ہیں، اس کتاب سے مقصود سنتوں پر چلانا ہے۔ (صحیح سے لے کر سوتے وقت کی سنتیں)۔

صحیح سوریے اٹھنے کے بعد سونے کے وقت اور اس کے بعد صحیح صادق تک جتنے کام آدمی کو درپیش ہوتے ہیں آدمی ان تمام کاموں کو اپنی مرضی اور جی چاہنے کے مطابق یا کسی نہ کسی طرز و طریق پر کرتا ہی رہتا ہے، کیا اچھا ہو، اور کتنی خوش نصیبی کی بات ہو گی کہ ان کاموں کو

رسول اللہ صلی اللہ علیہ وسلم کے بتلائے ہوئے یا آپ کے کتنے ہوئے طریقہ اور سنت کے مطابق ادا کر لیں، کام تو ہونا ہی ہے جس طریقے سے ہو جائے لیکن جو نور اور برکت اور دنیوی و آخری فوائد رسالت آب صلی اللہ علیہ وآلہ وسلم کے طریقہ و سنت میں ملیں گے وہ بغیر اتباع کیے نصیب ہو سکتے ہیں۔

چونکہ مستحب بھی سنت ہی کی ایک قسم ہے اس لئے اس رسالہ میں مستحبات کو بھی سنت ہی لکھ دیا گیا ہے۔

رسول پاک صلی اللہ علیہ وسلم وآلہ وسلم کی سنتوں کو ہم مسلمان ہی نہ جگا سکیں گے تو اور کون لوگ ہوں گے جو ان کو پھیلا سکیں گے اور عمل کریں گے، بچوں کو عادت ہو گئی تو عمر بھرا اور مرنے کے بعد قبر میں والدین کو سنت رسول ﷺ پر عمل کرانے کا ثواب ملتا رہے گا۔

حدیث شریف میں ہے جس نے اسلام میں کوئی اچھا طریقہ جاری کیا تو اس عمل کرنے والے کو اس کا ثواب ملے گا اور اس کے کہنے سے جتنے مسلمانوں نے عمل کیا اور جب تک عمل کرتے رہیں گے ان کے برابر اس سنت جاری کرنے والے کو

اس کا ثواب ملتار ہے گا۔

اللہ تعالیٰ مجھ کو اور تمام مسلمانوں کو حبیب پاک صلی اللہ علیہ
وآلہ وسلم کی ستُوں پر چلنے کی توفیق بخشدے۔ آمین!

آپ تو سنت سمجھ کر عمل کریں، انعام تحقق تعالیٰ شانہ خود
دے دیں گے۔

بندہ عبدالحکیم غفرلہ، سکھروی

بِسْمِ اللَّهِ الرَّحْمَنِ الرَّحِيمِ

صحیح سویرے اٹھتے ہی اس طرح سُنُون پر عمل کرنا شروع
کر دیجئے اور اسے شب و روز کا معمول بنایجئے۔

نیند سے جا گئے وقت کی سُنُتیں

سنّت (۱)..... نیند سے اٹھتے ہی دونوں ہاتھوں سے چہرے اور
آنکھوں کو ملناتا کہ نیند کا خمار دور ہو جائے۔ (شامل ترمذی)

سنّت (۲)..... جا گئے کے بعد یہ دعاء پڑھنا:-

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ
النُّشُورُ (شامل ترمذی)

سنّت (۳)..... جب بھی آپ سوکر اٹھیں تو مسوّاک کرنا۔ (ابوداؤر)

ف:۔ وضو میں دوبارہ مسوّاک کی جائے گی وہ علیحدہ مسنون
ہے، سو کر اٹھتے ہی مسوّاک کر لینا علیحدہ سنّت ہے، پھر دیکھو

نیند سے جانے کے بعد کپڑے پہننے ہوتے ہی ہیں، لہذا کپڑے پہننے وقت ان سٹوں کا آپ خیال رکھیں۔

سنت (۳)..... پاجامہ یا شلوار پہنیں تو اول دامیں پاؤں میں پھر بائیں پاؤں میں پہنئے! گرتا یا قمیض پہنیں تو پہلے دہنی آستین دامیں ہاتھ میں پہنئے! پھر بائیں ہاتھ میں بائیں آستین پہنئے، اسی طرح صدری، اچکن شیروانی وغیرہ دہنی طرف سے پہنانا شروع کیجئے! ایسے ہی جوتا پہلے دامیں پاؤں میں پھر بائیں پاؤں میں پہنئے! اور جب اُتاریں تو پہلے بائیں طرف کا اُتاریے! پھر دامیں طرف کا اُتاریے! (ترمذی) اور بدن کی پہنی ہوئی ہر چیز کا یہی طریقہ مسنون ہے۔

اس کے بعد عام طور پر صحیح اٹھنے کے بعد پیشاب پاخانے کی حاجت ہوتی ہے لہذا جس وقت بھی یہ ضرورت پیش آئے مندرجہ ذیل سٹوں کا خیال رکھیں۔

سنت (۵)..... پانی لینے کے لئے پانی کے برتن میں ہاتھ نہ ڈبوئیں بلکہ پہلے دونوں ہاتھوں کو پہنچوں تک تین مرتبہ دھولیں، تب پانی کے اندر ہاتھ ڈالیں۔ (ترمذی)

سنت (۶)..... استنبجے کے لئے پانی اور ڈھیلے دونوں لے جائیں، تین ڈھیلے یا پھر ہوں تو مستحب ہے، اگر پہلے سے بیت الخلاء میں انتظام کیا ہوا ہے، کافی ہے۔

(ترمذی، بخاری و مسلم)

سنت (۷)..... جناب رسول اللہ صلی اللہ علیہ وآلہ وسلم جب بیت الخلاء میں تشریف لے جاتے تو جوتا پہن کر جاتے اور سر ڈھک کر جاتے تھے۔ (ابن سعد)

سنت (۸)..... بیت الخلاء میں داخل ہونے سے پہلے یہ دعا پڑھیں:-

بِسْمِ اللَّهِ الرَّحْمَنِ الرَّحِيمِ إِنِّي أَعُوذُ بِكَ
مِنَ الْخُبُثِ وَالْخَبَائِثِ (ترمذی)

سنت (۹)..... بیت الخلاء میں داخل ہوتے وقت اندر پہلے بایاں قدم رکھیں۔ (ابن ماجہ)

سنت (۱۰)..... جب بدن ننگا کریں تو آسانی کے ساتھ جتنا نیچا ہو کر بدن کھول سکیں اُتنا ہی بہتر ہے۔ (ترمذی، ابو داؤد)

سنت (۱۱)..... انگوٹھی یا کسی چیز پر قرآن شریف کی آیت، یا

رسول اللہ صلی اللہ علیہ وسلم کا نام اقدس لکھا ہوا ہو۔ (اور وہ دکھائی دیتا ہو) اس کو اتار کر باہر ہی چھوڑ جانا چاہئے۔
(نسائی)

(ف)۔ فراغت کے بعد باہر آ کر پھر پہن لیں۔ تعویذ جس کو موم جامہ کر لیا گیا ہو یا کپڑے میں سی لیا گیا ہو اس کو پہن کر جانا جائز ہے۔

سنّت (۱۲)..... رفع حاجت کے وقت قبلہ کی طرف نہ چہرہ کریں نہ اس طرف کو پیٹھ کریں جنوباً شمالاً یا ٹیڑھا ہو کر قبلہ سے پھر کر بیٹھیں۔ (ترمذی)

سنّت (۱۳)..... رفع حاجت کرتے ہوئے (بلا ضرورت شدید) کلام نہ کریں۔ اسی طرح زبان سے اللہ کا ذکر بھی نہ کریں۔ (مشکوٰۃ)

سنّت (۱۴)..... پیشاب کرتے وقت یا استخراج کرتے وقت عضو خاص کو دایاں ہاتھ نہ لگائیں۔ بلکہ دایاں ہاتھ لگائیں۔ (بخاری و مسلم)

سنّت (۱۵)..... پیشاب پاخانے کی چھینٹوں سے بہت بچیں۔ کیونکہ اکثر عذاب قبر پیشاب کی چھینٹوں سے پڑھیز نہ

کرنے سے ہوتا ہے۔ (ترمذی)

سُنّت (۱۶)..... بعض مرتبہ بیت الخلاء نہیں ہوتا تو اس وقت ایسی آڑ کی جگہ میں رفع حاجت کرنا چاہئے جہاں دوسرے آدمی کی نگاہ نہ پڑے۔ (ترمذی)

سُنّت (۱۷)..... جنگل یا شہر کے باہر میدان میں قضاء حاجت کی ضرورت پیش آئے تو اتنی دور جانا چاہئے، کہ لوگوں کی نگاہ نہ پڑے۔ (ترمذی)

سُنّت (۱۸)..... یا کسی شبی زمین میں چلا جائے جہاں کوئی دیکھنے سکے۔ (قرآن کریم)

سُنّت (۱۹)..... پیشاب کرنے کے لئے نرم زمین تلاش کریں، تاکہ پیشاب کی چھینیں نہ اچھیں بلکہ زمین جذب کرتی چلی جائے۔ (ترمذی)

سُنّت (۲۰)..... بیٹھ کر پیشاب کریں، کھڑے ہو کر پیشاب نہ کریں۔ (ترمذی)

سُنّت (۲۱)..... استنجا پہلے ڈھیلوں سے کریں اس کے بعد پانی سے کریں۔ (ترمذی، رزین)

سُنّت (۲۲)..... بیت الخلاء سے نکلتے وقت پہلے دایاں پاؤں باہر نکالیں۔ (ترمذی)

سُنّت (۲۳)..... بیت الخلاء سے باہر آنے کے بعد یہ دعاء پڑھیں:-

غُفرانكَ الْحَمْدُ لِلّٰهِ الَّذِي أَذْهَبَ عَنِّي الْأَذَى
وَعَافَانِي (ترمذی)

سُنّت (۲۴)..... پیشاب کرنے کے بعد استنجا وغیرہ سُکھانا ہوتا دیوار وغیرہ کی آڑ میں کھڑے ہونا چاہئے۔ (ترمذی، طحاوی)

اسی طرح بعض اوقات غسلِ جنابت جو فرض ہے کرنا ہوتا ہے کیونکہ ایسی حالت میں بغیر غسل کئے نماز ہی نہ ہوگی اس لئے غسل کی سُقُفَتیں لکھی جاتی ہیں۔

سُنّت (۲۵)..... صبح صادق ہو جانے کے بعد جب آنکھ کھلے تو غسل کرنے میں درینہ کرنی چاہئے جہاں تک ممکن ہو جلدی کر لینا چاہئے۔ تاکہ نماز فجر جماعت کے ساتھ ادا ہو۔ (ترمذی)

تنبیہ
فجر ہو جانے کے بعد بھی آدمی غسل نہ کرے، جنابت کی

حالت ہی میں پڑا رہے تو اس گھر میں رحمت کے فرشتے داخل نہیں ہوتے۔ (مشکوٰۃ)

غسل کرنے کا مسنون طریقہ

سدّت (۱) پہلے دونوں ہاتھ پہنچوں تک تین مرتبہ دھوئے! پھر بدن پر کسی جگہ منی یا اور کوئی ناپاکی لگی ہوئی ہو تو اس کو تین مرتبہ پاک کریے! پھر چھوٹا اور بڑا دونوں استنجے کبھے (خواہ ضرورت نہ ہو) اس کے بعد مسنون طریقے پر وضو کبھے۔ اگر نہانے کا پانی قدموں میں جمع ہو رہا ہے تو پیروں کو نہ دھوئے! یہاں سے علیحدہ ہونے کے بعد دھوئے، ورنہ اُسی وقت بھی دھوڈالنا جائز ہے، اب پانی اول سر پر ڈالنے، پھر دامیں کندھے پر پھر بامیں کندھے پر (انتا پانی ڈالیے کہ سر سے پاؤں تک پہنچ جائے) بدن کو ہاتھوں سے ملنے۔ یہ ایک دفعہ ہوا۔ پھر دوبارہ اسی طرح پانی ڈالنے، پہلے سر پر پھر دامیں کندھے پر، پھر بامیں کندھے پر (اور جہاں بدن سوکھا رہنے کا اندر یا شہ ہو وہاں ہاتھ سے مل کر پانی بہانے کی کوشش کبھے) پھر اسی طرح تیسرا بار پانی سر سے پیر تک بہائیے۔ (ترمذی)

ف:- غسل کے بعد بدن کو کپڑے سے پونچھنا بھی ثابت ہے اور نہ پونچھنا بھی، لہذا دونوں میں سے جو بھی صورت آپ اختیار کریں۔ سُنّت ہونے کی نیت کر لیا کیجئے!
(مشکوٰۃ)

سُنّت (۲)..... اسی غسل سے نماز ادا کریں، نیا وضو کی ضرورت نہیں ہے (خواہ ننگے ہو کر ہی غسل کیا ہو) (ترمذی)۔ ہاں غسل کرنے کے بعد وضو ٹوٹ جائے یا غسل کی حاجت نہیں ہے اور فجر کی نماز پڑھنی ہے تو نماز فجر کے لئے وضو کرنے کی تیاری کریں اور وضو کے متعلق جو سُنّتیں ذکر کی جا رہی ہیں ان کا ہر دفعہ وضو کرتے وقت خیال رکھنا ہوگا۔ ہم ایک ایک مرتبہ عرض کر دیں گے۔

سُنّت (۳)..... گھر سے وضو کر کے نماز کیلئے جانا۔
(بخاری)

سُنّت (۴)..... وضو کو کامل طریقے سے کرنا (یعنی مسنون طریقے سے وضو کرنا یہی کامل طریقہ ہے)۔ (مسلم)

سُنّت (۵)..... بالخصوص جس وقت نفس کو وضو کرنا سردی وغیرہ

کی وجہ سے ناگوار ہو، تو اچھے طریقے سے وضو کرنا۔

(ترمذی)

وضو میں اٹھارہ سننیں ہیں

ان کو اداء کرنے سے کامل طریقے سے وضو ہو جائے گا،
جس وقت بھی آپ وضو کریں، ان سنتوں کا خیال رکھیں۔

(۱) وضو کی نیت کرنا، مثلاً یہ کہ میں نماز کے مباح ہونے کے لئے
وضو کرتا ہوں۔

(۲) بِسْمِ اللَّهِ الرَّحْمَنِ الرَّحِيمِ پڑھ کر وضو کرنا، بعض روایات میں
وضو کی بسم اللہ اس طرح آتی ہے،

بِسْمِ اللَّهِ الْعَظِيمِ وَالْحَمْدُ لِلَّهِ عَلَىٰ دِينِ الْإِسْلَامِ.

(۳) دونوں ہاتھوں کو پہنچوں تک تین بار دھونا۔

(۴) مسوک کرنا، اگر مسوک نہ ہو تو انگلی سے دانتوں کو ملنا۔

(۵) تین بار کلی کرنا۔

(۶) تین بار ناک میں پانی چڑھانا۔

(۷) تین بار ہی ناک چھنکنا۔

- (۸) ہر عضو کو تین تین بار دھونا۔
- (۹) چہرہ دھوتے وقت داڑھی کا خلال کرنا۔
- (۱۰) ہاتھوں اور پیروں کو دھوتے وقت انگلیوں کا خلال کرنا۔
- (۱۱) ایک بار تمام سر کا مسح کرنا۔
- (۱۲) سر کے مسح کے ساتھ کانوں کا مسح کرنا۔
- (۱۳) اعضاء و ضوکول مل کر دھونا۔
- (۱۴) پے در پے وضو کرنا۔
- (۱۵) ترتیب وار وضو کرنا۔
- (۱۶) دائیٰ طرف سے پہلے دھونا۔
- (۱۷) وضو کے بعد کلمہ شہادت پڑھنا،^(۱)
- اَشْهَدُ اَنْ لَا إِلَهَ اِلَّا اللَّهُ وَأَشْهَدُ اَنَّ مُحَمَّدًا
عَبْدُهُ وَرَسُولُهُ۔
- (۱۸) جس وقت وضو کرنا دل کونا گوارہ واس وقت بھی خوب اچھی طرح سے وضو کرنا۔ (نور الایضاح، ترمذی)
-
- (۱) آسمان کی طرف من کر کے۔

سُنّت (۱)..... جن اوقات میں نمازِ نفل مکروہ ہے، ان کے علاوہ باقی اوقات میں جب وضو کریں، وضو کے بعد دور کعت نماز تحریۃ الوضو پڑھنا (بخاری و مسلم) اوقاتِ مکروہہ یہ ہیں، صح صادق کے بعد سے اشراق کے وقت تک، زوال کے وقت، عصر کے فرض پڑھنے کے بعد سے غروب آفتاب تک، اور سورج غروب ہوتے وقت۔

سُنّت (۲)..... نمازو دھیان لگا کر پڑھنا۔ (مسلم)

سُنّت (۳)..... تحریۃ الوضو کے بعد اپنے گناہوں کی معافی مانگنا۔ (احمد)

مسواک کے متعلق سُنّتیں

سُنّت (۱)..... ہر وضو کرتے وقت مسوک کرنا سنت ہے۔ (احمد)

سُنّت (۲)..... مسوک ایک بالشت سے زیادہ لمبی نہ ہو اور انگلی سے زیادہ موٹی نہ ہو۔ (بخارا و مسلم)

وضو کے علاوہ دیگر اوقات

جن میں مسوک کرنا سنت یا مستحب ہے

(۱) قرآن مجید کی تلاوت کرنے کے لئے

(۲) حدیث شریف پڑھنے یا پڑھانے کے لئے

(۳) منہ میں ابد بو ہو جانے کے وقت

(۴) علم دین پڑھنے یا پڑھانے کے وقت

(۵) ذکرِ الہی سے پہلے

(۶) خانہ کعبہ یا (حطیم) میں داخل ہونے کے وقت

(۷) اپنے گھر میں داخل ہونے کے بعد

(۸) بیوی کے ساتھ مجامعت سے پہلے

(۹) کسی بھی مجلسِ خیر میں جانے سے پہلے

(۱۰) بھوک پیاس لگنے کے وقت

(۱۱) موت کے آثار پیدا ہو جانے کے وقت

(۱۲) سحر کے وقت

(۱۳) کھانا کھانے سے قبل

(۱۴) سفر میں جانے سے قبل

(۱۵) سفر سے آ جانے کے بعد

(۱۶) سونے سے پہلے

(۱) سوکرائٹھنے کے بعد، (حاشیہ ترغیب و تہیب لمندری)

اب آپ وضو سے فارغ ہو گئے تو فجر کی نماز
جماعت سے پڑھنے کے لئے مسجد کو چلیں! اس وقت
مندرجہ ذیل سنتوں کا خیال رکھئے! اور یہ پانچوں وقتوں
میں خیال رکھنا ہوگا۔

سنّت (۱)..... ہر نماز کے لئے باوضو ہو کر گھر سے چلتا۔ (بخاری)

سنّت (۲)..... گھر سے چلتے وقت نماز پڑھنے کی نیت سے چلتا یعنی
اصل اور مقدم نیت نماز پڑھنے کی ہی کرنی چاہئے۔ (بخاری)

سنّت (۳)..... اذان سننے کے بعد نماز پڑھنے کے لئے اس طرح
دنیوی مشاغل کو ترک کر دینا کہ ان مشاغل سے سروکار ہی نہیں
ہے۔ (نشر الطیب)

سنّت (۴)..... تکبیر اولیٰ کے ساتھ نماز پڑھنا۔ (ترمذی)

اب آپ نماز پڑھنے کے لئے گھر سے باہر نکلیں گے تو ان
سنتوں کا ضرور خیال رکھیئے۔

گھر سے باہر آ جانے کے بعد کی سننیں

سنّت (۱)..... گھر سے باہر آ کر یہ دعا پڑھتے ہوئے چلتے:-

بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ
إِلَّا بِاللَّهِ (ترمذی)

سُنْنَت (۲)..... راستے میں چلتے ہوئے یہ دعا بھی احادیث میں آئی ہے، ستر ہزار فرشتے اس کے پڑھنے والے کے لئے دعا کرتے ہیں، دعا یہ ہے:-

اللَّهُمَّ إِنِّي أَسْأَلُكَ بِحَقِّ السَّائِلِينَ
عَلَيْكَ وَبِحَقِّ مَمْشَايَ هَذَا فَإِنِّي لَمْ
أَخْرُجْ أَشَرًا وَلَا بَطَرًا وَلَا رِيَاءً وَلَا
سُمْعَةً وَخَرْجُتُ إِتْقَاءً سَخَطِكَ
وَابْتِغَاءَ مَرْضَاتِكَ وَأَسْأَلُكَ أَنْ تُعِيدَنِي
مِنَ النَّارِ وَأَنْ تَغْفِرَ لِي ذُنُوبِي فَإِنَّهُ لَا
يَغْفِرُ الذُّنُوبَ إِلَّا أَنْتَ. (ابن ماجہ)

سُنْنَت (۳)..... نماز پڑھنے کے لئے چلنے تو باوقار ہو کر،
قدرے چھوٹے قدم رکھتے ہوئے چلنے، کیونکہ یہ نشان
قدم لکھے جاتے ہیں اور ہر قدم پر ثواب ملتا ہے۔ (التغیب)

سُنْنَت (۴)..... مسجد میں داخل ہونے لگیں تو پہلے بایاں پاؤں جوتے
میں سے نکال کر بائیں جوتے پر رکھ لیں اور پھر دائیں پاؤں کو

جوتے سے نکال کر اول دایاں پاؤں مسجد میں رکھئے۔ (التغیب)

مسئلہ (۵)..... مسجد میں داخل ہوتے ہوئے یہ دعا پڑھئے:-

اللَّهُمَّ افْتَحْ لِيْ أَبْوَابَ رَحْمَتِكَ
بعض روایات میں یہ الفاظ زیارت میں تجویل ہیں۔

اللَّهُمَّ اغْفِرْ لِي ذُنُوبِي وَسَلِّمْ عَلَى
رسُولِ اللَّهِ (ابن ماجہ)

مسئلہ (۶)..... مسجد میں داخل ہو جانے کے بعد یہ دعا پڑھئے:

أَعُوذُ بِاللَّهِ الْعَظِيمِ وَبِوْجُوهِ الْكَرِيمِ
وَسُلْطَانِهِ الْقَدِيرِ مِنَ الشَّيْطَانِ الرَّجِيمِ

(التغیب)

مسئلہ (۷)..... اذان کا جواب دینا یعنی جو کلمات موذن کہتا جائے وہی کلمات سننے والا دہراتا جائے، مگر جب موذن حَسْنَى عَلَى الصَّلَاةِ اور حَسْنَى عَلَى الْفَلَاحِ کہے تو ان دونوں کلمات کے جواب میں سننے والا لاحول وَلا قُوَّةَ إِلَّا بِاللَّهِ کہے اور فخر کی اذان میں الصَّلَاةُ خَيْرٌ مِنَ النُّومِ

کے جواب میں صَدَقَتْ وَبَرَرَتْ کہے۔

سُنْنَة (۸)..... اذان ختم ہو جانے کے بعد درود شریف پڑھیں! اور دعائے وسیلہ پڑھیں! اس کے پڑھنے والے کیلئے شفاعت حلال ہو جاتی ہے، دعائے وسیلہ یہ ہے۔

اللَّهُمَّ رَبَّ هَذِهِ الدُّعَوَةِ التَّامَّةِ
وَالصَّلَاةِ الْقَائِمَةِ اتِّمْ حَمْدَ نَبِيِّنَ الْوَسِيلَةَ
وَالْفَضِيلَةَ وَابْعَثْهُ مَقَامًا مَحْمُودًا إِلَيْهِ
وَعَدْتَهُ' (بخاری)

سُنْنَة (۹)..... اذان و تکبیر کے درمیان دعا کی مقبولیت کا وقت ہے۔ (ترمذی)

سُنْنَة (۱۰)..... فجر کے وقت دور کعت سنتیں ہیں، ان کا ثواب دنیا و ما فیہا سے بھی زیادہ بہتر ہے۔ (ترمذی)

سُنْنَة (۱۱)..... ہمیشہ جب تک ہو سکے اگلی صاف میں جا کر بیٹھیں امام کے بالکل پیچھے یا دائیں طرف ورنہ باائیں طرف، اگلی صاف میں جگہ نہ ہو تو اسی اوپر والی ترتیب سے دوسرا پھر تیسرا صاف بنा کر بیٹھیں، الغرض جب تک کسی اگلی صاف میں جگہ ملتی ہو تو پیچھے نہ بیٹھے۔ (مسلم ابو داؤد)

ف:- اور یہ بیٹھنا اس لئے ہے تاکہ اگلی صاف میں جماعت کے ساتھ نماز پڑھ سکیں کیونکہ اس کا بہت زیادہ ثواب ہے۔

سنّت (۱۲)..... جب تک جماعت کے انتظار میں نمازی بیٹھ رہتے ہیں ان کو برابر نماز پڑھنے کا ثواب ملتا رہتا ہے (اسی لئے وہاں دنیا کی باتیں کرنے کی ممانعت ہے کہ یہ ثواب جاتا رہے گا)۔ (بخاری) سنتوں اور فرضوں کے درمیان کوئی ذکر کریں تو مزید ثواب کے مستحق ہونگے۔

فجرا کی سنتوں اور فرضوں کے درمیان ایک تسبیح سُبْحَانَ اللَّهِ وَبِحَمْدِهِ اور ایک تسبیح سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ کی پڑھ لیں، تو بہت ثواب ہوتا ہے۔ احادیث میں دیکھ لیں۔

مسئلہ صحیح صادق سے لے کر طلوع آفتاب کے پندرہ بیس منٹ بعد تک نفل نماز پڑھنا مکروہ تحریکی ہے، اس لئے اس وقت تحریکیة الوضو اور تحریکیة المسجد بھی نہ پڑھیں، البتہ قضا نماز اور سجدة تلاوت اور نمازِ جنازہ پڑھنا جائز ہے البتہ نفل اور یہ سب نمازیں طلوع آفتاب، زوال غروب کے

وقت منع ہیں، ان تین وقتوں میں سجدہ بھی نہ کریں۔

سُقْت (۱۳)..... جس وقت بھی مسجد میں آنا ہو تو ان سب
باتوں کا خیال رکھیے گا!

- (۱) بلا ضرورتِ شدیدہ دنیوی باتیں نہ کریں
- (۲) لوگ نماز پڑھ رہے ہوں تو تلاوت و ذکر آہستہ
آہستہ کریں
- (۳) قبلہ رو نہ تھوکیں
- (۴) نہ قبلہ رو پیر پھیلائیں
- (۵) نہ گانا گائیں
- (۶) نہ باہر گم ہو جانے والی چیزوں کو تلاش کریں
- (۷) نہ اعلان کریں
- (۸) بدن، کپڑے یا کسی اور چیز سے کھیل نہ کریں
- (۹) انگلیوں میں انگلیاں نہ ڈالیں نہ ان کو چٹھائیں
- (۱۰) الغرض مسجد کے احترام کے خلاف کوئی کام نہ کریں۔

(طبرانی، احمد)

سُقْت (۱۴)..... ہمیشہ جماعت کے ساتھ نماز ادا کرنیکا اہتمام

رکھیں۔ (مسلم)

سُنْنَة (۱۵)..... جب جماعت کھڑی ہونے لگے تو تکبیر ہونے سے پہلے صفوں کو سیدھا کریں اس کے بعد تکبیر کہی جائے۔ ترمذی شریف میں ہے۔

عَنِ ابْنِ عُمَرَ رَضِيَ اللَّهُ عَنْهُمَا أَنَّهُ،
كَانَ يُؤْكِلُ رَجُلًا بِإِقَامَةِ الصَّفُوفِ
وَلَا يُكَبِّرُ حَتَّىٰ يُخْبَرَ أَنَّ الصَّفُوفَ قَدْ
قَامَتْ.

ترجمہ

یعنی حضرت عبداللہ بن عمر رضی اللہ عنہ، نے ایک شخص کو صفوں کو قائم کرنے کے لئے مقرر کیا ہوا تھا، جب وہ آ کر خبر دیتا کہ صفوں ٹھیک ہو گئی ہیں تب وہ تکبیر کرتے تھے۔

سُنْنَة (۱۶)..... صفوں کو بالکل سیدھا رکھیں، مل کر کھڑے ہوں۔ درمیان میں خالی جگہ نہ چھوڑیں کندھے اور ٹخنے ایک دوسرے کے مقابل ہوں۔ (صحاح)

سُنْنَة (۱۷)..... ہر نماز کو اس طرح خشوع و خضوع سے ادا کریں گویا میری زندگی کی آخری نماز ہے۔ (التغییب)

سُقْت (۱۸) نماز میں دل بھی اللہ تعالیٰ کی طرف جھکا ہوا ہو اور اعضاءِ بدن بھی سکون میں ہونے چاہئیں۔ (ابوداؤ دونسائی)

سُقْت (۱۹) جماعت سے نماز پڑھنے میں ستائیں گناہ زیادہ ثواب ہوتا ہے۔

تَنْبِيهٍ

اس رسالہ میں صرف سنتوں کے بیان کرنے کا ارادہ ہے اس لئے فرائض و واجبات بیان نہیں کئے گئے، وہ دیگر کتب سے معلوم ہو سکتے ہیں آپ معلوم کر لیجئے۔

نماز کو سُقْت کے مطابق ادا کرنا ہی کامل طریقہ ہے، خلافِ سُقْت کتنی بھی عاجزی کی صورت ہو قابل اعتبار نہیں، اس لئے سُقْتوں کا خوب خیال رکھنا چاہئے۔ (از نور الایضاح)

نماز کی سُقْتوں

(۱) مرد کو نیت^(۱) باندھتے وقت دونوں ہاتھوں کو کانوں تک اٹھانا اور عورتوں کو کندھوں تک ہاتھ اٹھانا۔

(۲) ہاتھ اٹھاتے ہوئے دونوں ہاتھ کی ہتھیلیوں اور انگلیوں کو قبلہ رُخ

(۱) نیت دل میں کر لیں کہ فلاں نماز پڑھ رہا ہوں۔ زبان سے نیت کرنا ضروری نہیں بہتر ہے۔

رکھنا اور بلا قصد وارادے جس قدر انگلیاں کھلیں کھلی رہنے دینا۔
اپنے ارادے سے نہ ان کو ملانا چاہئے نہ کھولنا چاہئے۔

(۳) اللہ اکبر کہہ کر مرد کوناف کے نیچے اس طرح ہاتھ باندھنا کہ
بایاں ہاتھ نیچے رہے اور دایاں ہاتھ اوپر رہے اور عورتوں کو
اسی طرح سینے پر ہاتھ پر ہاتھ رکھنا۔

(۴) صرف پہلی ایک رکعت میں سُبْحَانَكَ اللَّهُمَّ پوری وَلَا إِلَهَ
غَيْرُكَ تک پڑھنا۔

(۵) صرف پہلی رکعت میں امام کو اور منفرد کو اَعُوذُ بِاللَّهِ مِنَ
الشَّيْطَانِ الرَّجِيمِ پڑھنا (منفرد اکیلے نماز پڑھنے والے کو
کہتے ہیں)۔

(۶) ہر رکعت میں سورہ فاتحہ سے پہلے بِسْمِ اللَّهِ الرَّحْمَنِ
الرَّحِيمِ پڑھنا امام اور منفرد کو مسنون ہے۔

(۷) سُبْحَانَكَ اللَّهُمَّ، أَعُوذُ بِاللَّهِ اور بِسْمِ اللَّهِ تینوں کو
آہستہ آواز سے پڑھنا۔

(۸) ہر مرتبہ سورہ فاتحہ ختم ہونے کے بعد آہستہ آواز سے آمین کہنا۔

(۹) (سورہ فاتحہ کے بعد سورۃ کا ملانا واجب ہے) رکوع میں جاتے وقت اللہ اکبر کہنا سُنّت ہے۔

(۱۰) رکوع میں دونوں ہاتھوں کی انگلیاں کشادہ کر کے گھٹنوں کو پکڑنا۔

(۱۱) رکوع میں اس طرح سے جھکنا کہ سر، کمر اور سرین تنخست کی طرح ایک سطح کے برابر ہو جائیں۔ دونوں ہاتھوں کو تان کر سیدھا رکھنا اور ہاتھوں کو پسلیوں سے جدار رکھنا اور پنڈلیوں کو بھی سیدھا رکھنا، یہ سب مردوں کے لئے ہیں، عورتوں کو صرف اتنا جھکنا چاہئے کہ ان کے ہاتھ گھٹنوں تک اچھی طرح پہنچ جائیں، عورتیں انگلیوں کو گھٹنوں پر ملا کر رکھیں۔

(۱۲) رکوع میں کم از کم تین مرتبہ سُبْحَانَ رَبِّيَ الْعَظِيمُ کہنا۔

(۱۳) رکوع سے سر اٹھاتے وقت امام اور منفرد کو سمع اللہ لِمَنْ حَمِدَه، کہنا، اور مقتدى و منفرد کو ربنا لَكَ الْحَمْدُ کہنا۔

(۱۴) رکوع کے بعد سیدھے کھڑے ہونا جس کو قومہ کہتے ہیں بعض اس کو واجب کہتے ہیں۔

(۱۵) سجدے میں جاتے ہوئے اللہ اکبر کہنا۔

(۱۶) اس ہیئت سے سجدے میں جانا مسنون ہے کہ دونوں ہاتھ گھٹنوں پر رکھے اور پہلے گھٹنے زمین پر ٹیکے، پھر دونوں ہاتھ کی ہتھیلیاں زمین پر اتنا فاصلہ دے کر رکھے کہ سر دونوں ہتھیلوں کے درمیان آجائے، اور ہاتھ کے انگوٹھے، کانوں کے نرمے کے بال مقابل ہو جائیں، ناک اور پیشانی دونوں زمین پر ٹیکیں۔

(۱۷) سجدے میں دونوں ہاتھ کی انگلیاں ملا کر قبلہ رُخ رکھنا اسی طرح دونوں پیروں کی انگلیاں بھی قبلہ رُخ کر دینا مسنون ہے۔

(۱۸) مرد کو سجدے میں دونوں ہاتھوں کی کہنیوں کو ستون کی طرح کھڑا رکھنا۔ پیٹ کو زانوں سے، آستینوں کو زمین سے اور بازوؤں کو پسلیوں سے جدا رکھنا، سجدہ سینہ کو ابھار کر کرنا، سجدہ زمین کی طرف سینہ دبا کرنہ کرنا چاہئے، البتہ عورتوں کو زمین سے لگ کر سجدہ کرنا چاہئے۔

(۱۹) سجدہ میں کم از کم تین مرتبہ سُبْحَانَ رَبِّيَ الْأَعْلَى کہنا، پھر پانچ یا سات مرتبہ یعنی طاق عدد میں کہنا، طاق کا مطلب یہ

ہے کہ وہ دو پرپور تقسیم نہ ہوتا ہو۔

(۲۰) سجدے سے سر اٹھاتے وقت اللہ اکبر کہنا۔

(۲۱) پہلے سجدے سے اٹھ کر اس طرح بیٹھنا کہ باعث میں پاؤں کو بچھا کر اس پر بیٹھ جائے۔ دائیں پاؤں کو کھڑا کر کے رکھے کہ اس کی انگلیاں قبلہ زور ہیں۔ اور ہاتھ کی انگلیوں کو بغیر قصد املاۓ قبلہ رُخ رکھے، انگلیاں اس طرح رکھے کہ ہتھیلیاں ران پر ہیں اور انگلیوں کے سرے گھٹنوں تک رہیں اس کو جلسہ کہتے ہیں۔

(۲۲) جلسہ میں بیٹھنا، پھر اللہ اکبر کہہ کر دوسرے سجدے میں جانا۔

(۲۳) جس طرح پہلے سجدے کے متعلق ستّین بیان ہوئی ہیں ان سب کو ادا کرتے ہوئے دوسرے سجدے میں جانا (ہاں نفسِ سجدہ کرنا فرض ہے)۔

(۲۴) دوسرے سجدے سے اٹھتے تو پہلے پیشانی و ناک (یعنی سر) اٹھائے اور دونوں ہاتھوں کو دونوں گھٹنوں پر رکھ کر قدم کے پنجوں پر زور دے کر بغیر بیٹھے اور ٹیک لگائے سیدھا دوسرا رکعت کے لئے کھڑا ہو جائے اور اللہ اکبر کہتا ہوا اٹھئے۔

(۲۵) دوسرا رکعت میں بسم اللہ الرَّحْمٰنِ الرَّحِيْمِ پڑھ کر سورہ

فاتحہ پڑھے اور کوئی سورت یا چھوٹی تین آیات کی تلاوت کرے، سورہ فاتحہ اور سورت ملائے کے درمیان بِسُم اللہِ الرَّحْمٰنِ الرَّحِيْمِ پڑھنا منفرد کے لئے اور سری نماز میں امام و منفرد کے لئے مستحسن ہے، یہ دوسری رکعت پہلی رکعت کے مطابق سنت کا خیال رکھتے ہوئے پوری کریں۔

(۲۶) دوسری رکعت میں دونوں سجدے ادا کرنے کے بعد اللہ اکبر کہہ کر پہلے قعدے میں بیٹھے اور جس طرح جلسہ میں تحریر کیا گیا ہے اسی مسنون طریقے سے قعدہ میں بیٹھے اور التحیات پڑھے، جب آشہد آئَ لَا پر پہنچ تو کلمہ کی انگلی سے اشارہ کرے اس طرح کہ دائیں ہاتھ چتمی انگلی اور اس کے برابر والی انگلی دونوں کو ہتھیلی پر موڑ کر ملا لے، نیچ والی بڑی انگلی اور انگوٹھے کا حلقة بنالے اور کلمہ کی انگلی کو لفظ لا پر کھڑا کر لیا اور إِلَّا اللَّهُ پر نیچے گرادے، اور بائیں ہاتھ کو آخر تک اسی طرح بندھا ہوا رہنے دے۔ التحیات ختم ہوتے ہی (نفلوں اور سنتِ غیر موکدہ کے علاوہ باقی فرض و واجب و سنت موکدہ میں) فوراً تیسری رکعت کے لئے کھڑا ہو جائے کہ یہ واجب ہے۔ التحیات سے آگے نہ پڑھے۔

(۲۷) فرضوں کی تیسرا اور چوتھی رکعت میں سورہ فاتحہ سنت ہے اور سورہ فاتحہ کے بعد سورۃ نہ ملائی چاہئے بلکہ سورہ فاتحہ کے بعد آئیں کہہ کر رکوع میں چلے جائیں (فرضوں کے علاوہ باقی نفل، سفت موکدہ ہوں یا غیر موکدہ یا اوتر کی نماز سب میں تیسرا یا چوتھی رکعت میں بھی سورہ فاتحہ اور سورہ فاتحہ کے بعد سورۃ کاملانا واجب ہے)۔

(۲۸) عورت جب التحیات میں بیٹھے تو دونوں پاؤں دائمیں جانب کونکال دے اور بائیں سُرین کوز میں پرٹیک کراس پر بیٹھے۔

(۲۹) آخری قعدے میں التحیات پڑھتے ہوئے (جس طرح اوپر مذکور ہوا اشارہ کریں) التحیات کے بعد دونوں درود شریف پڑھیں اور کوئی دعا جو قرآن و حدیث میں آئی ہو) پڑھ کر سلام پھیر دیں۔

(۳۰) دائمیں بائیں سلام پھیرتے وقت چہرے کا موڑ ناسفت ہے۔

(۳۱) سلام پھیرتے وقت دونوں جانت یہ نیت کریں کہ میں اس طرف کے مقتدیوں اور فرشتوں کو سلام کر رہا ہوں۔ امام

جس طرف ہو، اس طرف نیت میں امام کو بھی شامل کریں۔

(۳۲) امام کو دائیں طرف سلام پھیرتے وقت لفظ سلام کو بہ نسبت بائیں طرف کے ذرا آواز بلند کرنا، بائیں طرف ذرا پست آواز سے سلام پھیرنا چاہئے۔

(۳۳) مقتدی امام کے ساتھ سلام پھیر دیں دیرینہ کریں۔

(۳۴) جس کو کچھ رکعت جماعت کے ساتھ نہ ملی ہوں اس کو مسبوق کہتے ہیں، جب امام سلام پھیرے تو مسبوق کا امام کے دوسری طرف سلام پھیرنے تک انتظار کرنا سُنّت ہے، امام جب بائیں طرف سلام پھیر دے تب مسبوق اپنی رہی ہوئی رکعت اٹھ کر پوری کرے۔ (یہ تمام مسائل نور الایضاح سے لئے گئے ہیں)

نماز سے فارغ ہونے کے بعد کی سُنّتیں

سُنّت (۱)..... نماز فرض کا سلام پھیرنے کے بعد اللہ اکابر ایک مرتبہ **أَسْتَغْفِرُ اللَّهَ** تین مرتبہ اور تیسرا مرتبہ ذرا آواز سے کھینچ کر پڑھنا مستحب ہے۔ (ترمذی)

سُنّت (۲)..... فجر و عصر کے فرضوں کے بعد تھوڑی دیری ذکرِ الہی

میں مشغول ہونا۔ (الترغیب)

سنّت (۳)..... پانچوں وقتوں میں نماز سے فارغ ہو کر جب تک نمازی اپنی جگہ پر بیٹھا رہتا ہے، اس کے لئے فرشتے برابر دعائے مغفرت و دعائے رحمت کرتے رہتے ہیں۔

(الترغیب)

سنّت (۴)..... نماز فجر سے فارغ ہو کر اشراق کے وقت تک ذکرِ الٰہی میں مشغول رہنا۔ (ترمذی)

ف: صبح و شام کے ذکر جو احادیث سے ثابت ہوئے جس کو دل چاہے پڑھ لیا کریں، باقیات الصالحات میں سے ہیں، اگر دل چاہے، احادیث سے انتخاب کر کے مندرجہ ذیل اذکار لکھ دیئے ہیں، صبح و شام ان کا ورد کر لیں تو انشاء اللہ بہت نفع ہو گا۔

(۱) ایک مرتبہ سورہ فاتحہ، ایک مرتبہ آیت الکرسی، ایک مرتبہ:

شَهِدَ اللَّهُ أَنَّهُ، لَا إِلَهَ إِلَّا هُوَ وَالْمَلَائِكَةُ
وَأُولُوا الْعِلْمِ قَائِمًا بِالْقِسْطِ。 لَا إِلَهَ إِلَّا
هُوَ الْعَزِيزُ الْحَكِيمُ ۖ إِنَّ الدِّينَ عِنْدَ اللَّهِ

الإِسْلَامُ ۚ وَمَا اخْتَلَفَ الَّذِينَ أُوتُوا
الْكِتَابَ إِلَّا مِنْ بَعْدِ مَا جَاءَهُمُ الْعِلْمُ
بَعْيًا بَيْنَهُمْ وَمَنْ يَكْفُرُ بِآيَاتِ اللَّهِ فَإِنَّ
اللَّهَ سَرِيعُ الْحِسَابِ.

ايك مرتبه قُلِ اللَّهُمَّ مَا لِكَ الْمُلْكُ تُؤْتَى
الْمُلْكُ مَنْ تَشَاءُ وَتَنْزِعُ الْمُلْكُ مِمَّنْ
تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ
بِيَدِكَ الْخَيْرُ ۖ إِنَّكَ عَلَىٰ كُلِّ شَيْءٍ
قَدِيرٌ.

تُولِجُ اللَّيْلَ فِي النَّهَارِ وَتُولِجُ النَّهَارَ فِي
اللَّيْلِ وَتُخْرِجُ الْحَيَّ مِنَ الْمَيِّتِ
وَتُخْرِجُ الْمَيِّتَ مِنَ الْحَيِّ وَتَرْزُقُ مَنْ
تَشَاءُ بِغَيْرِ حِسَابٍ.

(٢) - تین مرتبہ آعُوذُ بِاللَّهِ السَّمِيعِ الْعَلِيمِ
مِنَ الشَّيْطَانِ الرَّجِيمِ، پڑھ کر سورہ حشر کی
آخری آیات ایک مرتبہ پڑھیں ہوَ اللَّهُ

الَّذِي لَا إِلَهَ إِلَّا هُوَ طَ عَالِمُ الْغَيْبِ
 وَ الشَّهَادَةُ هُوَ الرَّحْمَنُ الرَّحِيمُ طَ هُوَ اللَّهُ
 الَّذِي لَا إِلَهَ إِلَّا هُوَ طَ الْمَلِكُ الْقُدُّوسُ طَ
 السَّلَامُ الْمُؤْمِنُ الْمُهَمِّنُ الْعَزِيزُ الْجَبَارُ
 الْمُتَكَبِّرُ سُبْحَانَ اللَّهِ عَمَّا يُشْرِكُونَ طَ
 هُوَ اللَّهُ الْخَالِقُ الْبَارِئُ الْمُصَوِّرُ لَهُ
 الْأَسْمَاءُ الْحُسْنَى، يُسَبِّحُ لَهُ مَا فِي
 السَّمَاوَاتِ وَالْأَرْضِ، وَهُوَ الْعَزِيزُ الْحَكِيمُ

تک۔

(۳) چاروں قل ہر فرض نماز کے بعد۔

(۴) سات مرتبہ^(۱) حُسْبَى اللَّهُ لَا إِلَهَ إِلَّا
 هُوَ عَلَيْهِ تَوَكَّلْتُ وَهُوَ رَبُّ الْعَرْشِ
 الْعَظِيمُ

(۵) ایک مرتبہ حُسْبَنَا اللَّهُ وَنَعْمَ الْوَكِيلُ

(۶) ایک مرتبہ أَعُوذُ بِكَلِمَاتِ اللَّهِ

(۱) ذکر (۲) اور (۱۰) میں ضروری ہے کہ صحیح اور مغرب کی نماز کے بعد کسی آدمی سے بات کرنے سے پہلے پڑھے، کماں الحدیث (نجیب)

الْتَّامَاتِ مِنْ غَضَبِهِ وَعِقَابِهِ وَشَرِّ عِبَادِهِ
وَمَنْ هَمَزَاتِ الشَّيَاطِينِ وَأَعُوذُ بِكَ
رَبِّ آنِ يَحْضُرُونِ

(٧) تَمَنْ مَرْتَبَهِ بِسْمِ اللَّهِ الَّذِي لَا يَضُرُّ مَعَ
اسْمِهِ شَيْءٌ فِي الْأَرْضِ وَلَا فِي السَّمَاءِ
وَهُوَ السَّمِيعُ الْعَلِيمُ .

(٨) تَمَنْ مَرْتَبَهِ رَضِيَتْ بِاللَّهِ رَبِّا وَبِا
الْإِسْلَامِ دِيْنًا وَبِمُحَمَّدٍ (صَلَّى اللَّهُ عَلَيْهِ وَسَلَّمَ) نَبِيًّا .

(٩) أَيْكَ مَرْتَبَهِ سِيدُ الْاسْتَغْفَارِ اللَّهُمَّ أَنْتَ رَبِّي
لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ وَأَنَا
عَلَى عَهْدِكَ وَوَعْدُكَ مَا اسْتَطَعْتُ
أَعُوذُ بِكَ مِنْ شَرِّ مَا صَنَعْتُ أَبُوءُ لَكَ
بِنِعْمَتِكَ عَلَى وَأَبُوءُ بِذَنْبِي فَاغْفِرْلِي
فَإِنَّهُ لَا يَغْفِرُ الذُّنُوبَ إِلَّا أَنْتَ .

(١٠) سَاتِ مَرْتَبَهِ اللَّهُمَّ أَجِرْنِي مِنَ النَّارِ .
بِرْحَمَةِ رَبِّي .

(۱۱) ایک مرتبہ اللہُمَّ مَا أَصْبَحَ بِي مِنْ
نِعْمَةٍ أَوْ بِأَحَدٍ مِنْ خَلْقِكَ فَمِنْكَ
وَحْدَكَ لَا شَرِيكَ لَكَ فَلَكَ الْحَمْدُ
وَلَكَ الشُّكْرُ۔ کہے۔

(۱۲) ایک مرتبہ فَسُبْحَانَ اللَّهِ حِينَ
تُمْسُوْنَ وَحِينَ تُصْبِحُوْنَ وَلَهُ الْحَمْدُ
فِي السَّمَاوَاتِ وَالْأَرْضِ وَعَشِيًّا وَحِينَ
تُظْهِرُوْنَ يُخْرِجُ الْحَيَّ مِنَ الْمَيْتِ
وَيُخْرِجُ الْمَيْتَ مِنَ الْحَيَّ وَيُحْيِي
الْأَرْضَ بَعْدَ مَوْتِهَا وَكَذَالِكَ تُخْرَجُوْنَ
کہے۔ (از صحاح تہ)

فضائل اور اد

ان اور اد کے مختصر فضائل نمبرواریہ ہیں:-

(۱) جو شخص یہ سورہ فاتحہ و آیت الکرسی اور اس کے ساتھ والی آیتیں پانچوں نماز پڑھنے کے بعد پڑھ لیا کرے تو جنت اس کا ٹھکانہ ہوا اور حظیرۃ القدس میں رہے اللہ تعالیٰ روزانہ اس پر ستر مرتبہ نظر رحمت سے دیکھیں اور ستر حاجتیں اس کی پوری

کریں اور اس کی مغفرت کریں۔ (ابن حنی)

(۲) جو شخص اس کو صبح و شام پڑھ لے تو صبح سے شام تک اور شام سے صبح تک ستر ہزار فرشتے اس کے لئے دعاء مغفرت کرتے رہتے ہیں اور مر جائے تو شہادت کی طرح موت لکھی جائے۔

(۳) احادیث میں ان کے بڑے فضائل آئے ہیں، حق تعالیٰ کی پناہ اور حفاظت کے لئے ان سے بڑھ کر کوئی سورت نہیں۔

(۴) یہ آیت سات مرتبہ صبح و شام پڑھ لے تو اس کے بہت بڑے بڑے کام اللہ تعالیٰ اپنے ذمہ لے لیتے ہیں اور آسانی سے پورے ہو جاتے ہیں خواہ جھوٹ سے ہی پڑھ لے۔ (مسلم)

(۵) جب صحابہ کرام رضی اللہ تعالیٰ عنہم نے اس کو پڑھا تو اللہ تعالیٰ نے ان کو دونوں جہان کی نعمتوں سے نوازا۔ (قرآن)

(۶) جن و انسان سے حرز و حفاظت ہوتی ہے۔

(۷) صبح و شام اس کو پڑھ لینے سے کوئی شے ضرر نہ پہنچائے گی۔

(۸) اس کو تین مرتبہ پڑھ لینے سے اللہ تعالیٰ قیامت کے دن اتنا انعام دیں گے کہ اس کا پڑھنے والا راضی ہو جائے گا۔

(۹) جو شخص ایک مرتبہ صحیح سید الاستغفار پڑھے اور شام سے پہلے موت آجائے تو جنتی ہوگا اسی طرح شام کو پڑھے اور نصیح سے پہلے موت آجائے مگر یقین کے ساتھ پڑھے۔

(۱۰) اس کے پڑھنے سے اللہ تعالیٰ جہنم سے بری کردیتے ہیں۔

(۱۱) صحیح پڑھے تو دن بھر کی نعمتوں کا شکر ادا ہو جاتا ہے اور شام کو پڑھے تو رات بھر کی نعمتوں کا شکر ادا کر دیا۔ (سنن ابی داؤد)

(۱۲) رات کو پڑھے تو دن کے تمام اذکار اور اراد کی کمی پوری کر دی جاتی ہے، صحیح پڑھے تو رات کے اور ادواذ کار کی کمی پوری کر دی جاتی ہے۔ (صحاحت)

ف:- یہ اوراد فجر کے بعد اور مغرب کے بعد پڑھ لیا کریں۔ صرف نمبر ۱۱ میں شام کو ماً اَصْبَحَ کے الفاظ کی جگہ ماً اَمْسَى پڑھیں۔

اسٹرالیا کی نماز

سُقَّت (۱)..... فجر کی نماز سے فارغ ہو کر اسٹرالیا تک ذکرِ الہی میں مشغول رہیں اس میں اعلیٰ درجہ تو یہ ہے کہ جس جگہ فرض پڑھے ہیں وہیں بیٹھا رہے اوس طبق درجہ یہ ہے کہ اس مسجد میں کسی بھی جگہ بیٹھ جائے۔ ادنیٰ درجہ یہ ہے کہ مسجد

سے باہر چلا جائے لیکن ذکر الٰہی برابر زبان سے ادا کرتا
رہے جب آفتاب نکلنے کے بعد اس میں چمک آجائے،
تقریباً آفتاب نکلنے کے پندرہ بیس منٹ بعد دور رکعت نفل
پڑھیں تو پورے ایک حج اور ایک عمرے کا ثواب ملتا ہے،
اس کو نمازِ اشراق کہتے ہیں۔ (ترمذی، مظاہر حق)

سُقْت (۲)..... اشراق کے وقت چار رکعت نفل پڑھے تو اس
کی کحال کو دوزخ کی آگ نہ چھوئے گی۔ (یہی)

سُقْت (۳)..... جب مسجد سے باہر آنے لگے تو اول بایاں
پاؤں باہر نکال کر باسیں جوتے پر رکھ کر پہلے دامیں پاؤں
میں جوتا پہنے پھر باسیں پاؤں میں پہنے اور یہ پڑھے:-

اللَّهُمَّ إِنِّي أَسْأَلُكَ مِنْ فَضْلِكَ (ترمذی)

ایک روایت میں یہ بھی آیا ہے:

اللَّهُمَّ اغْفِرْ لِي ذُنُوبِي وَ السَّلَامُ

عَلَى رَسُولِ اللَّهِ

صحح کائنات

سُقْت (۱)..... نبی کریم ﷺ صبح شہد میں پانی ملا کر پیا کرتے تھے

نبیذ تم پینا بھی آیا ہے، نبیذ تم (چھوہارے توڑ کر رات کو مٹی کے برتن میں ڈال کر رکھیں، صح کو وہ پانی پویں)۔ (ترمذی)

چاشت کی نماز

اشراق کے بعد حلال روزگار مشاغل دنیوی میں لگ جائے پھر چاشت کے وقت چاشت کی نماز پڑھیں۔

سُقْت (۱)..... جب آفتاب میں اور دھوپ میں تیزی آجائے اندازاً ۸ بجے کے بعد سے زوال سے ایک گھنٹہ قبل تک کے درمیان دور کعت یا چار رکعت یا چھر کعت یا آٹھ رکعت نفل پڑھیں (اس کو چاشت کی نماز کہتے ہیں)۔ (مسلم)

چاشت کی صرف دور کعت پڑھنے سے آدمی کے بدن میں تین سو ساٹھ جوڑ ہیں سب کا صدقہ ادا ہو جاتا ہے۔ اور تمام گناہِ صغیرہ کی مغفرت ہو جاتی ہے۔ (مسلم) اگر چہ گناہ سمندر کی جھاگ کے برابر ہوں۔ (ترمذی)

سُقْت (۲)..... چاشت کی چار رکعت پڑھنے سے اللہ تعالیٰ دن بھر کے بڑے بڑے کام اس بندے کے باسانی پورے کرادیتے ہیں۔ اس کے کاموں کی کفالت فرمائیتے ہیں۔ (احمد)

سنت (۳)..... جو شخص چاشت کی نماز پڑھنے کے لئے اپنے گھر سے باوضو ہر کر چلے تو اس کو عمرے کا ثواب ملتا ہے۔ (ابوداؤد)

سنت (۴)..... چاشت کے وقت آٹھ رکعت نفل پڑھے تو اس کو قاتمین (عابدین) میں سے لکھ دیا جاتا ہے، اگر بارہ رکعت نفل پڑھے تو جنت میں ایک مکان بنادیا جاتا ہے۔
(احمد) چاشت کے وقت کے نوافل سے فارغ ہو کر پھر اپنے حلال روزی کے حصول میں لگ جائیے!

منذبیہ

زواں کے قریب اکثر کھانا کھانے کی عادت ہوتی ہے لہذا اب کھانا کھانے کی سنتیں لکھی جاتی ہیں۔ اللہ تعالیٰ سب مسلمانوں کو حضور اکرم ﷺ کی سنتوں پر چلنے کی توفیق بخشے۔

کھانا کھانے کی بہت صورتیں اور فرمیں ایجاد ہوتی جاری ہیں اور ہم ان کو اپناتے جاری ہے ہیں تو آپ ہی سوچئے کہ رسول اللہ ﷺ کی سنتوں پر عمل کرنے کا کونسا وقت ہوگا؟ آپ کی سنتیں تو حریزِ جان بنانے کے قابل ہیں، محبت ہے تو محبت میں سب آسان ہو جاتا ہے، محبت تو دیوانہ بنادیتی ہے عَضُوْا عَلَيْهَا بِالنَّوَاجِدِ ہمیشہ کے تو کیا کہنے ہیں، کم از کم ایک دفعہ محض سنت

رسول اللہ ﷺ کی نیت سے وہ چیزیں کھا لیجئے جو نبی کریم ﷺ نے تناول فرمائی ہیں، کھا لیجئے یا یوں کہیئے کہ اب تک تو ہم اپنی مرضی و خواہش سے کھاتے رہے ہیں مگر اب ہم حضور اکرم ﷺ کی سنت کی نیت سے کھائیں گے اس میں برکت بھی ہوگی، نور ہوگا، راحت ہوگی، انشاء اللہ تعالیٰ۔

ان کھانوں کے نام جو سردار انبیاء صلی اللہ علیہ وسلم نے خود تناول فرمائے ہیں، آپ ﷺ نے ایک مرتبہ کھایا ہو یا زیادہ، یا بطورِ عادت ہو، ان تمام کو ایک جگہ جمع کر دیا ہے۔

اسماعِ طعام مسنونہ

اوٹ، گائے، بھیڑ، بکری، دنبہ، مرغ، خرگوش، نیل گائے اور پرندوں کا گوشت، مچھلی، ترکھجوریں اور پچی، نیم پختہ، ہر قسم کی کھجوریں، خشک چھوارے، جوکی روٹی، گندم کی روٹی، روٹی پر کھجوریں رکھ کر، دونوں کو ملا کر کھانا، سرکہ اور روٹی، شوربے میں روٹی بھلو کر جس کو شرید کہتے ہیں، گوشت دھوپ میں سوکھا ہوا، بھنا ہوا، سالن کے ساتھ پکا ہوا، گوشت شانے کا، اور دست کا گوشت، پُٹھ کا گوشت، جسم کے اگلے حصے کا گوشت، دل، پیچی، سرخاب کا گوشت، گیہوں کا حریرہ، جو کے آٹے میں زیتون کا تیل ڈال کر

جس میں کالی مرچیں اور دیگر مصالحہ توڑ کر ڈال دیا گیا تھا، جو آٹا اور چفند رملہ کر پکایا گیا۔ زیتون کے تیل سے روٹی لگا کر گھی سے روٹی چپڑ کر، پنیر و چھوارے اور گھی ملا کر کھانا بنایا ہوا، جو کی روٹی سالن کے ساتھ، کبھی پانی کے ساتھ، کدو، پنیر اور مکھن کے ساتھ چھوہارے، اسی طرح خربوزہ، تربوز، کھیرا، کلڑی کھجوروں کے ساتھ ملا کر، آپ ﷺ کو شہد مرغوب تھا (ترمذی، شرح سفر السعادۃ) آپ ﷺ کو کھر جن اچھی معلوم ہوتی تھی۔ (نشر الطیب)

جن کھانے کی چیزوں کے آپ نے فوائد بیان فرمائے ہیں یا کھانے کی تعریف کی ہے سترہ (بخاری) پیاز (ق) لہسن، کلونجی، رائی، میتھی، سونٹھ، روغن زیتون، سناء مکی، گھی کے برتن میں ڈال کر اس کو ہلا کر چاٹنا، سیب چربی، ایلوہ، عود ہندی، پیلو کے درخت کا پھل، بیر وغیرہ۔ (نشر الطیب)

کھانا کھانے کے متعلق سنتیں

سنت (۱)..... کھانا کھانے سے پہلے ہاتھ دھونا، کلی کرنا۔ (ترمذی)

سنت (۲)..... یہ نیت رکھنا کہ کھانا اللہ تعالیٰ کے حکم کے تحت اس

کی عبادت پر قوت حاصل کرنے کیلئے کھاتا ہوں۔ (انترغیب)

سُنْنَة (۳)..... دامیں ہاتھ سے کھانا کھانا اسی طرح کسی دوسرے کو کھانا دینا، یا کسی سے کھانا لینا ہوتا بھی دایاں ہاتھ استعمال کرنا۔ (ابن ماجہ)

سُنْنَة (۴)..... اکٹھے بیٹھ کر کھانا کھانا۔ (ابوداؤد)

سُنْنَة (۵)..... کھانے میں جتنے ہاتھ جمع ہونگے اتنی ہی برکت زیادہ ہوگی۔ (مشکلاۃ)

سُنْنَة (۶)..... ہر مقدار کھانے پر قناعت کر لینا یعنی جتنا اور جیسا کھانا مل جائے اس پر راضی رہنا اور اللہ کا فضل سمجھ کر کھانا۔ (موطاناً مہماً ک)

سُنْنَة (۷)..... کھانا کھانے کیلئے اکڑوں (یا دونوں گھٹنے کھڑے کر کے بیٹھنا کہ سرین بھی زمین سے اوپر رہے) یا ایک پاؤں بچھا کر اس پر بیٹھ جانا اور دوسرا گھٹنا کھڑا رکھنا، یا دونوں زانوؤں کو زمین پر ٹیک کر جھک کر رکھنا۔ (عدۃ القاری)

سُنْنَة (۸)..... جوتے اُتار کر کھانا کھانا۔ (دارمی)

سُنْنَة (۹)..... کھانے کی مجلس میں جو شخص بزرگ ہوا اور بڑا ہو

ان سے پہلے شروع کرانا۔ (مسلم)

سُنّْت (۱۰)..... کھانا تین انگلیوں سے آرام سے کھایا جاسکتا ہو۔ تو چوتھی انگلی کوشامل نہ کرنا، غرض بقدر ضرورت ہاتھ کی انگلیاں استعمال کرنا۔ (الترغیب)

سُنّْت (۱۱)..... بِسْمِ اللَّهِ الرَّحْمَنِ الرَّحِيمِ پڑھ کر کھانا شروع کرنا۔ (ابوداؤد)

سُنّْت (۱۲)..... کھانے کے شروع میں بسم اللہ پڑھنا بھول جائے اور درمیان میں یاد آجائے تو اس طرح پڑھیں بِسْمِ اللَّهِ أَوْلَهُ، وَآخِرَهُ (ترمذی)۔

سُنّْت (۱۳)..... کھانا اپنی جانب والے کنارے سے شروع کرنا برتن کے نیچ میں یا دوسرے آدمی کے آگے ہاتھ نہ ڈالنا۔ (ترمذی)

سُنّْت (۱۴)..... کھانے میں پھونک نہ ماریں۔ (ترمذی)

سُنّْت (۱۵)..... دسترخوان پر مختلف کھانے ہوں تو ہاتھ گھمانا جائز ہے جو کھانا پسند ہو، لے کر کھائیں۔ (ترمذی)

سُنّْت (۱۶)..... گھر میں سرکہ اور شہدر کھاستت ہے۔ (ترمذی)

سُنّت (۱۷)..... گوشت کا بڑا پارچہ بھنا ہوا ہو تو اس کو چھری سے کاٹ کر چھوٹا کرنا درست ہے۔ (بخاری و مسلم)

سُنّت (۱۸)..... گوشت کی بوٹی کو چھری سے کاٹ کر کھانے کی بجائے دانتوں سے نوچ کر کھائیں۔ زود ہضم اور مزیدار معلوم ہوتا ہے۔ (ترمذی)

سُنّت (۱۹)..... تیز گرم کھانا نہ کھائیں۔ ذرا دم لیں۔ سہانا ہو جائے تب کھائیں۔ (احمد)

سُنّت (۲۰)..... کھانے کھاتے ہوئے کھانے کی چیز یا القمه نیچے گر جائے تو اس کو اٹھا کر صاف کر کے کھالینا چاہئے شیطان کیلئے نہ چھوڑیں۔ (ابن ماجہ)

سُنّت (۲۱)..... کھانے کے درمیان کوئی آجائے تو صلاح لے لینا۔ (ابن ماجہ)

سُنّت (۲۲)..... آپ کا ساتھی کھانا کھا رہا ہے تو حتی الوع اس کا ساتھ دینا تاکہ وہ پیٹ بھر کر کھائے۔ مجبوری ہو تو عذر کر دینا۔ (ابن ماجہ)

سُنّت (۲۳)..... جس خادم نے کھانا پکایا ہے۔ اس کو کھانے

میں شریک کرنا یا دو چار لقمہ اس کو علیحدہ دے دینا۔ (ابن
مجہ)

سُنْنَة (۲۲)..... اس گھر میں بہت خیر کشیر ہوگی جہاں کھانا
کھانے کے بعد ہاتھ دھو کر کلپی کرنے کی عادت ہو۔ (ابن
مجہ)

سُنْنَة (۲۵)..... کھانا کھانے کے بعد انگلیوں اور برتن کو چاٹ لینا
کیونکہ کھانے والے کو معلوم نہیں کہ شاید اسی جزء میں حق
تعالیٰ شانہ نے برکت رکھی ہو جو برتن میں رہ گیا ہے۔ (مجموع
الزوابع)

سُنْنَة (۲۶)..... جب انگلیاں چاٹ میں تو پہلے درمیانی بڑی انگلی
اس کے بعد کلمے والی پھر انگوٹھا چاٹ میں۔ (طبرانی)

سُنْنَة (۲۷)..... ہاتھوں کو چکنائی لگ گئی ہو تو (دھونے سے
پہلے) ان کو ہاتھوں، بازوؤں اور قدموں سے پونچھ
لینا۔ (ابن مجہ)

سُنْنَة (۲۸)..... دستِ خوان پہلے اٹھالیا جائے اس کے بعد
کھانے والے اٹھیں۔ (ابن مجہ)

سُنّت (۲۹)..... دسترخوان کو زمین پر بچھا کر کھانا کھانا۔ (شامل ترمذی)

سُنّت (۳۰)..... کھانے سے فارغ ہو کر کوئی دعائے مسنونہ پڑھنا نیز اس دعا کے پڑھنے سے گناہ (صغیرہ) معاف ہو جاتے ہیں۔

الْحَمْدُ لِلّٰهِ الَّذِي أَطْعَمَنِي هَذَا الطَّعَامُ
وَرَزَقَنِيهِ مِنْ غَيْرِ حَوْلٍ مِّنِي وَلَا قُوَّةٌ.

(ابوداؤد)

سُنّت (۳۱)..... کسی دوسرے کے دسترخوان پر کھانا کھائے تو اس کیلئے یہ دعا کرنا مگر اس وقت دعا کے لئے ہاتھ اٹھانا ثابت نہیں ہے۔

اللّٰهُمَّ أَطْعِمُ مَنْ أَطْعَمَنَا وَاسْقِ مَنْ
سَقَانَا

یا یہ دعا پڑھے:-

اللّٰهُمَّ بَارِكْ لَهُمْ فِيمَا رَزَقْتَهُمْ
وَأَرْزُقْهُمْ خَيْرًا مِّنْهُ

کھانے کی سُنّتوں کے بعد مناسب ہے کہ پینے کے متعلق

بھی کچھ سُقُّتیں ذکر کر دی جائیں، اللہ تعالیٰ عمل کی توفیق
عطافرمائے۔ آمین

پانی پینے کے متعلق سُقُّتیں

سُقُّت (۱)..... دامیں ہاتھ سے پانی پیویں، کیونکہ بائیں ہاتھ
سے شیطان پانی پیتا ہے۔ (مسلم)

سُقُّت (۲)..... تین سانس میں پانی پینا چاہئے (اور سانس
برتن سے منه الگ کر کے لینا چاہئے۔ (ترمذی)

سُقُّت (۳)..... پانی پینے سے پہلے بِسْمِ اللَّهِ اور آخر میں
الْحَمْدُ لِلَّهِ کہنا۔ (بخاری)

سُقُّت (۴)..... پینے کی چیز میں پھونک نہ مارنا۔ (ابوداؤد)

سُقُّت (۵)..... آب زم زم کھڑے ہو کر پینا۔ (ترمذی)

سُقُّت (۶)..... وضو کا بچا ہوا پانی کھڑے ہو کر پینا۔ (شامل ترمذی)

سُقُّت (۷)..... رات کو چھوارے یا انگور پانی میں بھگو کر رکھ دیں،
اور صبح کو ان کا پانی پینا (اس کو نبید تمر یا نبید عناب کہتے
ہیں) اگر گرمی کی وجہ سے یاد ریک رکھا رہنے کی وجہ سے نہ
پیدا ہو جائے تو ہرگز نہ پیویں، نہ آور چیز حرام ہے۔

سنّت (۸) کوئی مشروب خود پی کر دوسرے کو باقیہ دینا ہو تو
دائیں جانب والے کا حق ہوتا ہے۔ (ترمذی)

سنّت (۹) جو شخص دوسروں کو پلائے وہ خود سب سے آخر
میں پیئے۔ (ترمذی)

سنّت (۱۰) باسی شب کو رکھا ہوا پانی دن کو پینے میں
استعمال کرنا۔ (بخاری)

سنّت (۱۱) ہر پینے کی چیز پی کر (سوائے دودھ کے) یہ دعا
کرنا:

اللَّهُمَّ بَارِكْ لَنَا فِيهِ وَأَطْعِمْنَا خَيْرًا مِنْهُ،
اور دودھ پینے کے بعد یہ دعا کرنا:-

اللَّهُمَّ بَارِكْ لَنَا فِيهِ وَزِدْنَا مِنْهُ (شامل ترمذی)

سنّت (۱۲) حضور اکرم صلی اللہ علیہ وسلم کے پاس ایک
لکڑی کا پیالہ تھا جس کے باہر لو ہے کی پتی جڑی ہوئی تھی،
ہر پینے کی چیز اس میں ڈال کر پی لیتے تھے، ایک روایت
میں شیشے کا پیالہ بھی آیا ہے۔ (نشر الطیب و شامل)

یہ کھانے پینے کی سنتیں ہر کھانے پینے کے وقت دھیان

رکھنے کے لئے ہیں، ووپہر کا کھانا کھانے کے بعد تھوڑی
دری سو جانا یا لیٹ رہنے کو قیلولہ کہتے ہیں یہ بھی مسنون ہے۔

اس کے بعد جب ظہر کی نماز کا وقت ہو جائے تو جو طریقہ
فجرا کی نماز کی تیاری کا لکھا گیا ہے، وہی ظہر کی نماز کی تیاری
کا مسنون طریقہ ہے دیکھ لیا جائے۔

سُقَّت (۱۳)..... زوال آفتاب کے بعد جو وقت ہوتا ہے اس
وقت میں چار رکعت نفل پڑھنا جنہیں سُقَّن زوال کہا
کرتے ہیں، مسنون ہیں اور بڑا ثواب ملتا ہے۔ (مشکلاۃ)
اب آپ ظہر کی نماز کو چلیں گے۔ اس کی سُقَّتیں درج ذیل
ہیں۔

صلوٰۃ ظہر

نوٹ:- فجر کے وقت تو تحریۃ الوضو اور تحریۃ المسجد سے منع
کر دیا گیا تھا لیکن ظہر کے وقت دونوں کا پڑھنا مستحب
ہے۔

سُقَّت (۱)..... کامل طریقہ سے وضو کرنے کے بعد دور رکعت نفل
اس طرح پڑھئے کہ جان کر خیالات کونہ لا میں اس طرح
پڑھنے سے اس کے تمام (صغیرہ) گناہوں کی مغفرت

ہو جاتی ہے۔ (ترمذی)

وضو کے بعد ان دونفلوں کو تحریۃ الوضو کہتے ہیں، علاوہ اوقات
مکر وہہ کے جب بھی وضو کریں یہ دور رکعت نفل پڑھ لیا
کریں، اسی طرح مسجد کے داخلے کے شکرانے کی دور رکعت
نفل پڑھا کرتے ہیں ان کو نماز تحریۃ المسجد کہتے ہیں وہ بھی
مستحب ہیں۔ (ترمذی)

نوت:- نماز کے لئے وضو کرنے، گھر سے چلنے، راستے کی
اور مسجد میں داخل ہونے، مسجد میں بیٹھنے، صفائی کرنے اور
جماعت کی تمام ستّوں کا خیال رکھیں جو فجر کے وقت میں
بیان کی گئی ہیں۔

سنت (۲)..... ظہر کے فرضوں سے پہلے چار رکعت اور فرضوں
کے بعد دور رکعت ستّوں میں ہیں۔

سنت (۳)..... جماعت کھڑی ہو گئی ہو تو دوڑ کرنہ چلیں کہ سانس
پھول جائے بلکہ سبک رفتار اور وقار کے ساتھ آئیے۔ (ترمذی)

سنت (۴)..... امام کے پیچھے وہ لوگ کھڑے ہوں جو نماز کے
مسائل سے زیادہ واقف ہوں۔ (ترمذی)

سُقْت (۵)..... نبی کریم صلی اللہ علیہ وسلم سے فرش پر، چٹائی پر اور زمین پر نماز پڑھنا ثابت ہے۔ (ترمذی)

زمین پر نماز پڑھنا چٹائی سے افضل ہے اور چٹائی پر کپڑے کے مصلی سے افضل ہے۔ (شرح نقایہ)

ظہر کی نماز کے بعد اپنی مصروفیات میں مشغول ہو جائیے، اور عصر کی نماز کا خاص طور سے خیال رکھئے، قرآن شریف میں اس کا خصوصی حکم آیا ہے کہ عصر کی نماز باجماعت ادا ہونی چاہئے، جب آپ عصر کی نماز کی تیاری کریں، تو گزری ہوئی ستون کو ادا کرتے ہوئے چلیں۔

صلوٰۃِ عصر

سُقْت (۱)..... عصر کے فرضوں سے پہلے چار رکعت پڑھنا سُقْت ہیں۔ (ترمذی)

سُقْت (۲)..... جب جماعت کھڑی ہونے لگے تو صفیں سیدھی رکھنے کا خاص اہتمام رکھیں، دوسرا آدمی یا پیش امام آگے پیچھے ہونے کو کہیں تو تعمیل کریں اور ہر نماز کو یہ سمجھ کر ادا کریں کہ شاید یہ میری آخری نماز ہو۔

سُقْت (۳)..... فجر کی نماز کی طرح عصر کی نماز پڑھنے کے بعد تھوڑی دیر ذکرِ الہی کرتا رہے۔ اس وقت دن و رات کے مقررہ فرشتوں کی ڈیوٹی بدلا کرتی ہے۔ اکثر ۳۲ بار سُبْحَانَ اللَّهِ ۳۲ بار الْحَمْدُ لِلَّهِ اور ۳۲ بار اللَّهُ أَكْبَر پڑھا کرتے ہیں، پھر دعائیں۔

سُقْت (۴)..... عصر کی نماز کے بعد سے مغرب کی نماز تک مسجد میں رہ کر جو شخص ذکرِ الہی کرتا ہے اس کو حضرت اسماعیل علیہ السلام کی اولاد میں سے چار غلاموں کے آزاد کرنے کا سا ثواب ہوتا ہے۔ (الترغیب) کار و بار میں بھی مشغول ہو جائے تو وقت بوقت ذکر کرتا رہے، اور جھوٹ، جھوٹی قسم اور دیگر گناہوں سے پر ہیز کرے، ویسے تو ان باتوں کا تمام عمر ہی خیال رکھنا اور گناہوں سے بچنا ضروری ہے، گناہ ہو جائے تو فوراً توبہ کر لینا چاہئے۔ برے ساختی سے تہائی اور یادِ الہی بہتر ہے۔

سُقْت (۵)..... جب سورج غروب ہونے لگے تو چھوٹے بچوں کو گھر سے باہر نہ نکالیں۔ اگر باہر ہوں تو ان کو گھر بلا لیں اس وقت شیطانی لشکر پھیلتا ہے۔ اب آپ مغرب کی نماز

پڑھیں گے، جملہ سُن کا خیال رکھیں، اکثر سُننیں ہر نماز کے وقت سامنے آتی ہیں ایک دفعہ بیان کردی ہیں آپ پانچوں وقت خیال رکھا کریں۔

صلوٰۃِ مغرب

سنّت (۱)..... مغرب کی اذان کے بعد فرضوں سے پہلے سُنّت نہیں ہیں البتہ اذان کے وقت مزید یہ دعا کرنا منقول ہے:

اللَّهُمَّ هَذِإِقْبَالُ لَيْلَكَ وَإِدْبَارُ نَهَارِكَ
وَاصْوَاتُ دُعَائِكَ فَاغْفِرْلِيْ. (مشکوٰة)

سنّت (۲)..... مغرب کے فرضوں کے بعد دور کعت پڑھنا سنّت ہیں۔ (ترمذی)

سنّت (۳)..... ان دوستوں کے بعد چھر کعت نفل پڑھتے تو اس کو بارہ سال کی عبادت کا ثواب ملتا ہے اس کو صلوٰۃ الاؤاءین کہتے ہیں۔

نماز مغرب سے فارغ ہو کروہ تمام اوراد، جو صحیح کی نماز کے بعد پڑھنے کو لکھے گئے ہیں پڑھیں، صرف ایک دعا نمبر

۱۱ میں لفظ مَا أَصْبَحَ کی جگہ لفظ مَا أَمْسَى پڑھنا ہے باقی الفاظ وہی ہیں جو وہاں لکھ دیئے ہیں، مغرب کے بعد کھانا کھانا ہوتا وہ تمام سنتیں جو اور پر تحریر کی گئی ہیں خیال رکھیں اور بچوں کو بھی تعلیم دیں کہ گھر سنت کے نور سے معمور ہو جائے، جب اندر ہیرا ہو جائے تو بچے باہر آ جاسکتے ہیں یعنی غروب کے بعد جو شفقة منع کیا گیا تھا وہ ممانعت ختم ہو گئی جب بھی گھر میں داخل ہونا ہوتا گھر کے داخلہ کی دعا پڑھیں اور کھانا کھاتے وقت بسم اللہ پڑھ کر کھانا کھائیں تو آج اس گھر میں شیطان مردود کھانا نہ کھا سکے گا، نہ یہاں رہ سکے گا، اس کا داخلہ بند ہو گیا ایسا ہی حدیث شریف میں آیا ہے داخلہ کی دعا یہ ہے۔

اللَّهُمَّ إِنِّي أَسْأَلُكَ خَيْرَ الْمَوْلَجِ وَخَيْرَ
الْمَخْرَجِ بِسْمِ اللَّهِ وَلَجْنَا وَعَلَى اللَّهِ
رَبِّنَا تَوَكَّلْنَا

گھر میں داخل ہونے کے وقت کی سنتیں
سنت (۱)..... گھر میں داخل ہوتے وقت کوئی نہ کوئی ذکر کرتا

رہے۔ (سلم)

سُنْنَةٌ (۲)..... گھر میں داخل ہوتے وقت یہ دعا بھی حدیث شریف میں آتی ہے:-

اللَّهُمَّ إِنِّي أَسْأَلُكَ خَيْرَ الْمَوْلَجِ وَخَيْرَ
الْمَخْرَجِ بِسْمِ اللَّهِ وَلَجْنَا وَعَلَى اللَّهِ
رَبِّنَا تَوَكَّلْنَا

سُنْنَةٌ (۳)..... گھر میں جو موجود ہو خواہ بیوی ہو بچے ہوں ان کو سلام کرنا۔ (ابوداؤد)

سُنْنَةٌ (۴)..... جب گھروالوں میں سے کسی کے بے پردہ ہونے کا وقت یا اندیشہ ہو تو اطلاع دے کر اندر داخل ہونا۔ (مشکوٰۃ)

سُنْنَةٌ (۵)..... گھروالوں کو کنڈی سے یا پیروں کی آہٹ سے یا کھنکھارنے سے خبردار کر دینا۔ (نسائی)

ف: بعض مرتبہ والدہ، بیٹی، بہن بھی ایسی حالت میں بیٹھی ہوتی ہیں کہ اچانک پہنچ جانے سے ان کو حیاء و شرم آتی ہے، مغرب کے بعد کھانے کی وہی سُنْنَتیں ہیں جو پہلے لکھی

گئی ہیں وہیان میں رکھیں۔

سُقْت (۱)..... عشاء کی نماز پڑھنے سے قبل نہ سوئیں، (مشکلة)

مبارا عشاء کی نماز جماعت سے فوت ہو جائے بچوں کو
دین کی باتیں بتانے کا یہ اچھا وقت ہے، اب آپ عشاء کی
نماز کی تیاری کریں۔

صلوٰۃِ عشاء

سُقْت (۱)..... عشاء کے فرضوں سے پہلے چار رکعت سُقْت ہیں۔ (مشکلة)

سُقْت (۲)..... عشاء کے فرضوں کے بعد دو رکعت سُقْت
ہیں۔ (مشکلة)

سُقْت (۳)..... عشاء کی ان دوستوں کے بجائے دور رکعت نفل
پڑھنے کے چار رکعت نفل پڑھے تو شب قدر کے برابر
ثواب ملتا ہے۔ (الترغیب) اور جس کی تہجد کے وقت آنکھ نہ
کھلی ہو تو یہ چار رکعت تہجد کی نیت سے پڑھ لیا کریں تو
تہجد میں شمار ہو جاتی ہیں اگر پچھلی رات کو آنکھ کھل جائے تو
اس وقت تہجد کی نماز پڑھ لیں ورنہ یہ چار رکعت بھی کافی
ہو جاویں گی۔

سُنّت (۳)..... وتروں کے بعد جو دور رکعت نفل پڑھتے ہیں ان نفلوں میں پہلی رکعت میں سورہ فاتحہ کے بعد سورہ اِذَا زُلْزَلَتِ الْأَرْضُ اور دوسری رکعت میں سورہ فاتحہ کے بعد سورہ قُلْ يَا أَيُّهَا الْكَفِرُونَ۔ پڑھنے تو یہ دور رکعت قائم تہجد کے ہو جاتی ہیں۔ (التغیب)

ف:- ہو سکے تو دونوں جگہ یعنی وتروں سے پہلے چار رکعت اور وتروں کے بعد دو رکعت نفل میں تہجد کی نیت کر لیا کریں تو انشاء اللہ تعالیٰ تہجد کی فضیلت و ثواب سے محرومی نہ ہوگی۔

سُنّت (۵)..... عشاء کی نماز کے بعد (بلا ضرورت) دنیوی باتیں کرنا منع (یعنی مکروہ تنزیہی) ہیں۔ (مشکوہ)

سُنّت (۶)..... اندھیری رات ہو، روشنی کا انتظام نہ ہو، تب بھی مسجد میں جا کر نمازِ عشاء ادا کرنا موحِب بشارت ہے۔ (ابن ماجہ)

سُنّت (۷)..... ہر فرض نماز کو جماعت کے ساتھ تکبیر اولیٰ کے ساتھ ادا کرنا۔ (التغیب)

سُنّت (۸)..... جو شخص چالیس رات عشاء کی نماز جماعت کے ساتھ تکبیر اولیٰ سے ادا کرے تو اس کے لئے دوزخ سے

برأت (بری ہونا) لکھ دیا جاتا ہے۔ (ابن ماجہ)

سنت (۹)..... وتروں کی پہلی رکعت میں سورہ فاتحہ کے بعد:
 سَبِّحْ اسْمَ رَبِّكَ الْأَعْلَى دوسری رکعت میں قُلْ يَا أَيُّهَا^۱
 الْكَفِرُوْنَ تیسری رکعت میں قُلْ هُوَ اللَّهُ أَحَدٌ پڑھنا۔
 (ابوداؤد) کبھی کبھی چھوڑ دیا کریں۔

سنت (۱۰)..... وتر کی نماز سے فارغ ہو کر تین مرتبہ آواز کے
 ساتھ سُبْحَانَ الْمَلِكِ الْقُدُّوسِ پڑھنا، تیسری مرتبہ ذرا
 کھینچ کر پڑھنا۔ (مشکوٰۃ)

شب کی سنتیں

سنت (۱)..... گھر کے دروازے بِسْمِ اللَّهِ الرَّحْمَنِ الرَّحِيمِ
 پڑھ کر بند کریں اور بِسْمِ اللَّهِ پڑھ کر کنڈی لگائیں۔
 (بخاری) حتیٰ کہ اگر پانی کی بالٹی ہو تو اس کے عرض پر بھی کوئی
 لکڑی بِسْمِ اللَّهِ پڑھ کر رکھدیں۔ (بخاری)

سنت (۲)..... جن برتوں میں کھانے پینے کی چیزیں ہوں ان
 سب کو بِسْمِ اللَّهِ پڑھ کر ڈھانپ دیں۔ (بخاری)

سنت (۳)..... آگ حلتی ہو یا سلگ رہی ہو، اس کو بجھا دیں۔ (بخاری)

سُقْت (۴)..... جس روشنی سے آگ لگنے کا خطرہ ہو تو اس کو بھی بجھادیں۔ (بخاری)

سُقْت (۵)..... بیوی بچوں کو نصیحت آمیز کہانیاں اور خوش طبعی کی بتائیں کریں۔ (ثانی ترمذی)

سُقْت (۶)..... جب بچے تقریباً نو دس سال کی عمر کے ہو جائیں تو بہن بھائی کے بسترے بھی الگ الگ کرویں۔ (مشکوٰۃ)

سُقْت (۷)..... سرمه دانی رکھیں اور سوتے وقت خود بھی اور بچوں کے بھی تین تین سلاسیاں دونوں آنکھوں میں سرمه ڈالیں پہلے تین مرتبہ ڈالیں آنکھ میں پھر باریں آنکھ میں ڈالیں۔ (مشکوٰۃ)

سُقْت (۸)..... بستر بچھا ہوا ہو یا پیٹا ہوا ہو تو لیٹنے سے پہلے اس کو جھاڑ لیں، تہبند کے ایک کنارے ہی سے جھاڑ لیں۔

(مشکوٰۃ)

سُقْت (۹)..... سونے کے لئے پھر مساوک کر لیں۔ (مشکوٰۃ)

سُقْت (۱۰)..... سونے کے قبل دونوں ہاتھوں کی ہتھیلیاں ملا کر ان پر پھونک ماریں ایک مرتبہ بِسْمِ اللّٰہِ الرَّحْمٰنِ

الرَّحِيمُ پڑھ کر سورہ اخلاص پڑھیں! پھر پوری بسم اللہ
 الرَّحْمَنِ الرَّحِيمِ پڑھ کر قلْ أَعُوذُ بِرَبِّ الْفَلَقِ پھر بسم
 اللَّهِ الرَّحْمَنِ الرَّحِيمِ پڑھ کر قلْ أَعُوذُ بِرَبِّ النَّاسِ
 پڑھیں، اور دونوں ہاتھوں کو سر سے پاؤں تک جہاں تک
 ہاتھ پہنچے پھیر لیں! پہلے سامنے سر سے شروع کر کے
 پیروں تک اس کے بعد کمر کی طرف کو پھیر لیں! اس طرح
 سے تین بار کریں۔ (ترمذی)

سُنَّت (۱۱) خود بستر بچھانا۔ (مسلم)

سُنَّت (۱۲) تکیہ لگانا۔ (مسلم)

سُنَّت (۱۳) چمڑے اور کھال کو بستر بنا کر ان پر سونا۔

سُنَّت (۱۴) چٹائی پر سونا۔

سُنَّت (۱۵) بوریئے پر سونا۔

سُنَّت (۱۶) کپڑے کے فرش پر سونا۔

سُنَّت (۱۷) زمین پر سونا۔

سُنَّت (۱۸) تخت پر سونا۔

سنت (۱۹).....چار پانی پرسونا۔ (نشر الطیب وغیرہ)

هر جگہ آپ کو سنت کی نیت سے ثواب مل سکتا ہے۔

سنت (۲۰).....داہنی کروٹ پر قبلہ رو ہو کر سونا۔ (بخاری و مسلم)

سنت (۲۱).....داہنے ہاتھ کے اوپر سر رکھ کر سونا۔ (بخاری)

سنت (۲۲).....لیٹ کر یہ دعا پڑھنا:-

بِاسْمِكَ رَبِّي وَضَعْتُ جَنْبِي وَبِكَ
أَرْفَعُهُ، إِنْ أَمْسَكْتَ نَفْسِي فَارْحَمْهَا
وَإِنْ أَرْسَلْتَهَا فَاخْفَظْهَا بِمَا تَحْفَظُ بِهِ
عِبَادَكَ الْصَّلِحِينَ. (مشکوٰۃ)

اگر یہ بڑی ہو، تو اس طرح پڑھیں:-

اللَّهُمَّ بِاسْمِكَ أَمُوتُ وَأَحْيَنِي. (مشکوٰۃ)

سنت (۲۳).....تین بار یہ استغفار پڑھیں:-

أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَقُّ
الْقَيُومُ وَأَتُوْبُ إِلَيْهِ. (ترمذی)

سنت (۲۴).....قرآن مجید میں سے کوئی ایک سورۃ پڑھیں،

جو یاد ہو۔ (ترمذی)

سُنّت (۲۵)..... طہارت کے ساتھ سو میں (الترغیب) پہلے سے وضو ہو کافی ہے ورنہ وضو کر لیں، یہ بھی نہ ہو سکے تو سونے کی نیت سے تمیم، ہی کر لیں۔

سُنّت (۲۶)..... ۳۳ مرتبہ سُبْحَانَ اللَّهِ ۳۳ مرتبہ الْحَمْدُ لِلَّهِ اور ۳۳ مرتبہ اللَّهُ أَكْبَرٌ پڑھیں، اور ایک مرتبہ کلمہ طیبہ پڑھ کر سو جائیں۔ (مشکوٰۃ)

سُنّت (۲۷)..... تہجد کے لئے مصلی سرہانے رکھ کر سونا۔ (نسائی)

سُنّت (۲۸)..... سورہ واقعہ کا ورد کر لینے سے فقر و فاقہ کی نوبت نہیں آتی۔ (الترغیب)

ف:- اور بہت سے اوراد، احادیث میں آئے ہیں جس کو جواچھا لگے یا کسی کا معمول ہو پڑھ لیا کریں۔

سُنّت (۲۹)..... (سمجھدار بچوں سے پوری احتیاط ہو سکے) تب میاں بیوی کا ایک بسترے پر سونا۔ (مشکوٰۃ)

سُنّت (۳۰)..... تہجد کی نماز کے لئے اٹھنے کی نیت کر کے سونا۔ (نسائی)

سُنّت (۳۱)..... وضو کا پانی اور مسوک پہلے سے تیار کھنا۔ (مسلم)

سُقْت (۳۲)..... جس وقت رات کو آنکھ کھل جائے صحیح صادق ہونے سے پہلے تہجد کی نماز پڑھنا۔ (مشکوٰۃ)

ف:- تہجد کی کم از کم دور کعت اور زیادہ سے زیادہ بارہ رکعت ہوتی ہیں، یہ تو سُقْت ہیں باقی نوافل جس قدر چاہیں آپ پڑھیں، کوئی ذکر الٰہی کریں، تلاوت کریں، اگر چاہیں تو تہجد پڑھ کر پھر سو جائیں، درست ہے، مگر فخر کی نماز جماعت سے ادا کریں۔

رازداری کی سُقْتیں

سُقْت (۱)..... بیوی کے ساتھ مجامعت کرنا۔ (مسلم، ابن ماجہ)
کیا آپ نے کبھی دیکھا اونٹ کو کس طرح بیٹھتا ہے؟ اس کی عجیب نشست ہے۔ (از طحاوی)

سُقْت (۲)..... بیوی کے ساتھ کھیل مذاق کرنا۔ (ترمذی)

سُقْت (۳)..... اگر ایک بار کے بعد دوبارہ ضرورت مجامعت کی ہو تو درمیان میں سب سے افضل بات تو غسل کر لینا ہے ورنہ وضو کافی ہے کم از کم استنجا، ہی کر لیا جائے تو بڑی نفاست کی بات ہے۔ (جمع الفوائد)

سُقْت (۴)..... ہر مرتبہ غسل کرنا افضل ہے اور آخر میں ایک غسل بھی کافی ہے۔ (مشکوٰۃ)

سُقْت (۵)..... فراغت پر غسل کرنا تو دونوں پر ہی فرض ہو جاتا ہے لیکن اُسی وقت غسل کر کے سونا افضل ہے۔ (بخاری) غسل کو جی نہ چاہے تو باوضو ہو کر سوئے۔ (مشکوٰۃ) یہ بھی نہ ہو سکے تو استنجاء کر کے سو جائیں اور اگر یہ بھی نہ ہو سکے تو تیمّم کر کے سونا بھی حدیث شریف میں آیا ہے اگر بغیر پانی کے استعمال کئے یوں ہی سور ہیں تو ایسا بھی حدیث سے ثابت ہے (الْحَمْدُ لِلّٰهِ، اللّٰهُ تَعَالٰی نے بہت آسانی فرمادی ہے) (جمع الفوائد) لیکن صحیح صادق ہونے سے پہلے پہلے یہ ترتیب ہے، صحیح صادق ہو جانے کے بعد غسل کرنے میں دیر نہ کرنا چاہئے غسل کا مسنون طریقہ وہی ہے جو پہلے ذکر کیا جا چکا ہے۔

سُقْت (۶)..... غسل کر لینے کے بعد تو یہ سے بدن پوچھنا اور نہ پوچھنا دونوں حضور اکرم صلی اللہ علیہ وسلم سے ثابت ہیں، الہذا دونوں طریقے ہی مسنون ہوئے۔ (جمع الفوائد) (تو ایسا بھی ہو سکتا ہے)۔

سُنّت (۸).....(جب بیوی کو ماہواری کا خون آرہا ہو تو اس سے صحبت کرنا حرام ہے) البتہ ناف سے لے کر گھٹنوں تک کپڑا بندھوا دیا جائے تو کپڑے کے اوپر سے اور باقی تمام بدن سے نفع اٹھانا جائز ہے، خواہ باقی بدن ننگا ہی ہو، صرف ناف سے گھٹنوں تک بدن کے اندر رہا تھا نہ ڈالے۔
(جمع الفوائد) اور ان ایام میں پاس بیٹھنا، ساتھ سونا سب جائز ہے لیکن صحبت کرنا حرام ہے۔

سُنّت (۹).....مجامعت کرتے وقت یا غسل فرض ہو جانے کے بعد غسل کرنے سے پہلے مرد و عورت کو جو پیسہ آتا ہے وہ پیسہ پاک ہے، اس پیسے کے کپڑوں سے لگنے سے کپڑے ناپاک نہیں ہوتے ان کپڑوں سے نماز پڑھنا درست ہے، البتہ منی ناپاک ہے اس کو دھوڈنا چاہئے۔

(موطا)

سُنّت (۱۰).....جن کپڑوں سے مجامعت کی ہے وہ کپڑے پاک ہی رہتے ہیں صرف اتنی جگہ ناپاک ہوتی ہے جتنی جگہ منی لگی ہے اتنی جگہ کو پاک کر کے ان کپڑوں سے نماز پڑھنا درست ہے خواہ کپڑا دھونے کے بعد گیلا ہی ہو۔

(ابوداؤد)

سنت (۱۱)..... رات کو اچھا خواب نظر آئے طبیعت چاہے تو کسی سمجھدار محبت والے آدمی سے ذکر کر دے تاکہ اچھی تعبیر دیوے، اور اگر برا اور ڈراؤنا خواب دکھائی دے تو جس وقت آنکھ کھلے اُسی وقت اَعُوذُ بِاللّٰهِ مِنَ الشَّيْطَانِ الرَّجِيمِ ایک بار پڑھ کر باعیں ہاتھ کی طرف تین مرتبہ تھنکار دے اور کروٹ بدلت کر سو جائے اور کسی سے ذکر نہ کرے، انشاء اللہ کوئی ضرر نہ ہو گا۔ (بخاری و مسلم)

سنت (۱۲)..... جب نیند کھلنے کے بعد اُنھوں نے کا ارادہ ہوتا یہ دعا پڑھئے:-

الْحَمْدُ لِلّٰهِ الَّذِي أَحْيَانَا بَعْدَمَا أَمَاتَنَا
وَإِلَيْهِ النُّشُورُ

ف:- چوبیں گھنئے میں پیش آئے والی مختصر سنتیں عرض کی گئی ہیں صبح اُنھوں کر پھر وہی سنتیں شام تک پھر رات تک سونے کے بعد اُنھنے تک کی ادا کر لیا کریں، اسی طرح ہمیشہ کے لئے زندگی کا معمول ہو جائے گا۔

حضر اکرم صلی اللہ علیہ وسلم کی اتباع میں خداۓ تعالیٰ نے اپنی محبت عطا فرمانے اور گناہوں کی مغفرت کا قرآن

مجید میں وعدہ فرمایا ہے، حق تعالیٰ شانہ کی محبت اور حبیب خدا
صلی اللہ علیہ وسلم کی محبت، ان دونوں کی رضا جوئی، ہی خلاصہ
زندگی و حیات ہے چند روز میں آپ دیکھیں گے کہ ہر قدم پر
ان کی ہی محبت کی رہنماد معلوم ہو گی۔ اور یہ محبت مامور ہے
ہے، جس کا حاصل کرنا ضروری ہے، پھر یوں کہیں
گے۔ ۷

محبت کی کشش اب را ہبر معلوم ہوتی ہے
جہد ہر جاتا ہوں ان کی رہنماد معلوم ہوتی ہے
رُگ و پے میں ہے ساری لذتِ دردِ جگر پھر بھی
طبیعتِ تُشہَ دردِ جگر معلوم ہوتی ہے
جهاں تک بھی نظر جاتی ہے جلوہ گاہِ ہستی میں
محبت ہی محبت جلوہ گر معلوم ہوتی ہے
(حضرت عارفؒ)

لباس کے متعلق سنتیں

سنت (۱)..... آنحضرت صلی اللہ علیہ وآلہ وسلم گرتے کو پسند
فرماتے تھے، آپ ﷺ کے گرتے کی آستینیں ہاتھوں
کے پہنچوں تک ہوتی تھیں گرتے کا گلاسینے کی طرف ہوتا تھا

اور اتنا فراخ کہ کھلے ہوئے ہونے کے وقت ایک صحابیؓ نے
ہاتھ ڈال کر پشت کی جانت مہربوت کو برکت کے لئے ہاتھ
لگایا تھا۔ (شائل ترمذی)

**سنت (۲)..... آپ کا گرتا ٹخنوں سے اور نصف پنڈلی تک
ہوتا تھا۔ (حاکم)**

**سنت (۳)..... پائچامہ کا آپ نے نرخ کیا ہے (ستر کی وجہ
سے آپ ﷺ کو محبوب تھا) (ترمذی) لیکن عمر بھرا زار یعنی
تہبند ہی استعمال فرماتے رہے ہیں۔**

**سنت (۴)..... آپ ﷺ کا لباس چادر، لنگی، گرتہ عمامہ ہوتا
تھا۔ دھاری دار چادر پسند کرتے تھے، عمامہ کے نیچے ٹوپی
رکھتے تھے، کبھی صرف ٹوپی پہننے کی وقت صرف عمامہ بھی
باندھ لیتے تھے، عمامہ کا شملہ بھی ہوتا کبھی نہ ہوتا، شملہ کمر کی
جانب ہوتا تھا، آپ ﷺ نے قباجھی پہنی ہے آپ کی
چادر مبارک کا طول چھ ہاتھ اور عرض تین ہاتھ ایک بالشت
تھا اور تہبند کا طول چار ہاتھ اور ایک بالشت، عرض دو ہاتھ
ایک بالشت آیا ہے، تہبند نصف پنڈلی تک ہوتا تھا چادر کا
رنگ سرخ دھاری دار سبز اور سیاہ رنگ کی اونی چادر بوئے**

والی اور بغیر بولے والی استعمال فرمائی ہے، شاہِ روم نے پوتین جس پر رشم کی شنخاف تھی بھیجی تھی آپ نے اس کو پہنانا ہے، بعض روایات میں پائچا مہ کا خریدنا اور پہنانا بھی آیا ہے، سوئی کپڑا زیادہ استعمال فرماتے تھے، قیمتی کپڑا بھی استعمال فرمایا ہے، آپ کا تکیہ چڑے کا تھا جس کے اندر کھجور کی چھال بھری ہوئی تھی۔ (شرح سفر السعادت و

نشر الطیب)

سُقْت (۵).....سفید لباس آپ ﷺ کو پسند تھا۔ (شامل ترمذی)

سُقْت (۶).....عورتوں کے پردہ کی چادر اتنی لمبی ہوتی تھی کہ ایک بالشت بلکہ ایک ہاتھز میں پر گھستی چلتی تھی۔ (ترمذی)

سُقْت (۷).....جب لباس زیب تن فرماتے حتیٰ کہ جو تیار بھی تو پہلے داہنی طرف سے پہنانا شروع فرماتے اور جب لباس یا جوتا اُتارتے تھے تو پہلے باہمی طرف سے اُتارنا شروع فرماتے تھے۔ (ترمذی)

سُقْت (۸).....کپڑا جب تک پیوند لگانے کے لاک نہ ہو جاتا اُس کو ردی نہ فرماتے تھے۔ (ترمذی)

سنت (۹)..... جو لوگ دنیا کے اعتبار سے اپنے سے کمزور ہیں ان کی طرف خیال رکھنے کو فرماتے تھے اور دین کے اعتبار سے جو لوگ اپنے زیادہ دیندار ہیں ان کی طرف دھیان رکھنے کو فرماتے۔ (ترمذی)

سنت (۱۰)..... مرد کو پا جامہ، شلوار، تہبند وغیرہ ٹخنوں سے اُوپر رکھنا چاہئے۔ (ترمذی)

سنت (۱۱)..... سردارِ دو عالم صلی اللہ علیہ وسلم فتح مکہ کے روز سیاہ عمامہ باندھے ہوئے تھے۔ (مشکوٰۃ)

سنت (۱۲)..... کپڑے کی سفید ٹوپی اور ڈھنٹتے تھے وہ سر کے ساتھ لگی ہوئی ہوتی تھی۔ (سراج المنیر)

سنت (۱۳)..... آپ نے چپل (جس کی شکل زاد السعید میں دیکھیں) جوتیاں اور چپڑے کے موزے پہنے ہیں۔
(مشکوٰۃ)

سنت (۱۴)..... بائیں جانب تکیہ لگانا۔ (نشر الطیب)

بال ڈاڑھی اور موچھوں کے متعلق سنتیں

سنت (۱)..... سردار انبیاء ﷺ کی ڈاڑھی مبارک اتنی گھری اور

گنجان تھی کہ آپ کے سینہ مبارک کو بھر دیتی تھی۔ (شامل
ترمذی)

سُنْنَةٌ (۲)..... (ایک مشت ہو جانے کے بعد) ڈاڑھی کے
دائیں باائیں جانب سے بڑھے ہوئے بال لینا تاکہ
خوبصورت ہو جائے۔ (شرح الشماں)

سُنْنَةٌ (۳)..... ایک مشت یا اس سے بڑی ڈاڑھی رکھنا۔ (ترمذی)

سُنْنَةٌ (۴)..... موچھوں کو کتروانا اور کتروانے میں مبالغہ کرنا۔ (ترمذی)

سُنْنَةٌ (۵)..... حد شرعی میں رہ کر خط بنوانا، سرا اور ڈاڑھی کے
بالوں کو درست کر کے تیل ڈالنا۔ (موطاً امام مالک)

سُنْنَةٌ (۶)..... سرا اور ڈاڑھی میں کنگھا کرنا۔ (ترمذی)

سُنْنَةٌ (۷)..... سر پر سُنْنَةٌ کے مطابق پٹھے رکھنا۔ (مشکوٰۃ)

سُنْنَةٌ (۸)..... نیزِ ناف، بغل، ناک کے بال صاف کر لینا۔ (بخاری و مسلم)
(چالیس روزگز رجاء میں اور صفائی نہ کرے تو گنہگار ہو گا) (مرقات)

سُنْنَةٌ (۹)..... ڈاڑھی کو مہندی و سمسہ کا خضاب کرنا یا سفید ہی
رہنے والوں باعث مسنون ہیں۔ (موطاً امام مالک)

سُنّت (۱۰).....عورتوں کو ناخنوں پر مہندی لگانا۔ (ابوداؤد)

مختلط سنتیں

سُنّت (۱).....بیمار کی دوا دارو کرنا۔ (ترمذی)

سُنّت (۲).....مُضِرَّات سے پر ہیز کرنا۔ (ترمذی)

سُنّت (۳).....بیمار کو کھانے پینے پر زیادہ زبردستی مت کرو۔ (مشکوہ)

سُنّت (۴).....خلاف شرع تعویز، گندے، ٹوٹکے مت کرو۔ (مشکوہ)

بچہ پیدا ہونے کے وقت

سُنّت (۱).....جب بچہ پیدا ہو تو اس کے دائیں کان میں اذان اور باائیں کان میں تکبیر کہنا۔ (منابو یعلیٰ)

سُنّت (۲).....جب سات روز کا ہو جائے تو اس کا اچھا نام رکھنا۔ (ابوداؤد)

سُنّت (۳).....ساتویں روز عقیقہ کرنا (ابوداؤد) ساتویں روز نہ ہو تو چودھویں ورنہ اکیسویں روز۔

سُنّت (۴).....کسی بزرگ سے چھوراہ چکلوا کر بچے کے منہ

میں چٹانا اور بزرگ کا دعا کرنا۔ (بخاری و مسلم)

سنّت (۵)..... گھر پر مہمان آئے تو اس کی عزت واکرم کرنا۔ (مشکوٰۃ)

سنّت (۶)..... کسی شخص نے آپ کی مہمان نوازی جان کرنے کی ہو لیکن جب وہ آپ کے گھر آئے تو اس کی مہمانداری کرنا۔ (ترمذی)

سنّت (۷)..... مہمان جب رخصت ہو تو گھر کے دروازے تک اس کو چھوڑنا۔ (ابن ماجہ)

سنّت (۸)..... پڑوی کو اپنی ایذا سے بچانا، اس کو اچھی بات کہنا اور نہ خاموش رہنا صلہ حجی کرنا۔ (بخاری و مسلم)

سنّت (۹)..... اپنے ہاتھ سے کما کر کھانا۔ (بخاری)

سنّت (۱۰)..... کوئی شخص آپ کے لئے ہدیہ یا تخفہ لائے اور آپ کا اس کی طرف شوق بھی نہ تھا تو اس کا قبول کر لینا۔ (الترغیب)

سنّت (۱۱)..... جمعہ و عیدین کی نماز کے لئے غسل کرنا، جلدی نماز کیلئے چلے جانا، وہاں دنیا کی باتیں نہ کرنا، پہلی صفت میں امام کے پیچھے جا کر بیٹھنا، آدمی اگر پہلے سے بیٹھے ہوں تو ان کو پھلانگ کرنے نہ جانا دو آدمیوں میں جو پاس بیٹھے ہو، جداگانہ کرنا، خطبہ کے وقت خاموش رہنا، جمعہ

سے قبل چار رکعت سنت ہیں، جمعہ کے فرضوں کے بعد
چار سنت پھر دو سنت ہیں۔ (الترغیب)

سنت (۱۲)..... جو مسلمان ملے اس کو سلام کرنا، چھینک آئے تو
الْحَمْدُ لِلّهِ کہنا، (سلام کا جواب و علیکم السلام کہنا، اور
چھینک کا جواب یُرَحْمُكَ اللّهُ سے دینا واجب ہے)۔

بیمار ہو جائے تو اس کو پوچھنے کے لئے جانا، مر جائے تو
دوسرے مسلمانوں کے ہوتے ہوئے بھی اس کے
جنازے کے پیچھے چلنے۔ نمازوں و دفن میں شریک رہنا، جب
کوئی دعوت دے تو بلا عذر شرعی دعوت رد نہ کرنا۔ امانت کو
بعینہ ادا کرنا، وعدے کو پورا کرنا، کوئی رشتہ دار بدسلوکی
کرے اس کے ساتھ سلوک سے پیش آنا، چھوٹوں پر حرم
کرنا، بڑوں کی عزت کرنا، پڑوی کے ساتھ احسان کرنا،
غیر مسلم اقوام کی وضع قطع، ان کے رسم و رواج ترک کر کے
ان کو اسلام کے مطابق کرنا غصہ پی جانا، مسلمانوں کو اپنے
ہاتھ و زبان سے محفوظ رکھنا، نعمت پرشکر کرنا، مصیبت پر صبر
کرنا، گانے کی طرف کا نہ لگانا۔ (الترغیب والترہیب)

سنت (۱۳)..... اہل بیت، صحابہ کرام، ازواج مطہرات سب

سے محبت رکھنا۔ (ترمذی)

سنّت (۱۲)..... سردارِ دو عالم صلی اللہ علیہ وسلم پر درود شریف پڑھتے رہنا۔ (ترمذی)

سنّت (۱۵)..... دعاء کے اول و آخر میں درود شریف پڑھنا۔ (مشکوٰۃ)

سنّت (۱۶)..... خوش طبعی کرنا اور اس میں پچ بولنا۔ (نشر الطیب)

سنّت (۱۷)..... اپنے اوقات میں کچھ وقت اللہ کی عبادت کے لئے کچھ گھر والوں کے حقوق ادا کرنے کیلئے (جیسے ان سے ہنسا بولنا) ایک حصہ اپنے بدن کی راحت کیلئے نکالنا۔

سنّت (۱۸)..... دین کی بات سن کر دوسرے مسلمان تک پہنچانا۔

سنّت (۱۹)..... اپنی زبان کو لا یعنی باتوں سے بچانا۔

سنّت (۲۰)..... کشادہ روئی اور حسن اخلاق کے ساتھ ملنا۔

سنّت (۲۱)..... اپنے ملنے جلنے والوں کے حالات کا استفسار کرنا۔

سنّت (۲۲)..... اچھی بات سن کر اسکی اچھائی، بری بات سن کر اس کی برائی سمجھنا۔

سنّت (۲۳)..... ہر کام کو انتظام سے کرنا۔

سُنّت (۲۴)..... کسی قوم کا آبرودار آدمی ہو تو اس کے ساتھ عزت سے پیش آنا۔

سُنّت (۲۵)..... مجلس میں اٹھنا بیٹھنا ذکر اللہ کے ساتھ ہو۔ ہر مجلس میں ایک بار کسی وقت درود شریف پڑھنا۔

سُنّت (۲۶)..... مجلس میں جو جگہ مل جائے اُسی جگہ بیٹھ جانا۔

سُنّت (۲۷)..... کوئی شخص جہاں بیٹھا ہے اس کو کسی تر کیب سے اٹھا کر خود وہاں نہ بیٹھنا۔

سُنّت (۲۸)..... بات کا نرمی سے جواب دینا۔

سُنّت (۲۹)..... سات برس کا بچہ ہو جائے تو نمازوں دیگر دین کی باتوں کا حکم کرنا۔

سُنّت (۳۰)..... دس برس کا ہو جائے تو مارکونماز پڑھوانا۔
(ہذا الکل من نشر الطیب)

خیر و برکت اور ثوابِ دارین سُنّتوں پر چلنے میں ہے
سردارِ دو عالم صلی اللہ علیہ وآلہ وسلم بہت بڑے سختی تھے، کسی
سوال کرنے والے کو ”نہیں“، ”کبھی نہیں“ کہا، ہوا تو فوراً دے دیا،
ورنہ نرمی سے سمجھا دیا کہ دوسرے وقت آئے گا تو لے جانا۔ آپ

صلاللہ علیکم بات کے بہت سچے تھے، سب باتوں میں آسانی اور سہولت اختیار فرماتے اپنے اٹھنے بیٹھنے والوں کا سب کا خیال رکھتے، ان کی پوچھ پوچھ رکھتے، گھر والوں کا بہت خیال رکھتے کہ کسی کو اپنے سے تکلیف نہ پہنچ، اسی لئے رات کو باہر جانا ہوتا تو آہستہ سے اٹھتے آہستہ سے جوتا پہنتے..... آہستہ سے کواڑ کھولتے..... آہستہ سے باہر چلے جاتے، اسی طرح سے گھر میں تشریف لاتے تو آہستہ سے آتے تاکہ سونے والوں کو تکلیف نہ ہو اور کسی کی نیند خراب نہ ہو جائے، چلتے تو نیچی نگاہ زمین کی طرف رکھتے مجمع کے ساتھ چلتے تو سب سے پیچھے ہوتے اور کوئی سامنے سے آتا تو سلام پہلے آپ، ہی کرتے عاجزانہ صورت سے بیٹھتے، غریب مسکینوں کی طرح بیٹھ کر کھانا کھاتے کبھی پیٹ بھر کر کھانا نہیں کھایا۔ چپا تی کبھی نہیں کھائی، تکلف کی طشتریوں میں کھانا نہیں کھایا۔ ہمہ وقت اللہ تعالیٰ کے خوف سے غمگین سے رہتے، اکثر اوقات خاموش رہتے، بلا ضرورت کلام نہ فرماتے، جب بولتے تو اتنا صاف کہ سننے والا خوب سمجھ لے نہ اتنا کلام فرماتے کہ آدمی اُکتا جائے نہ اتنا مختصر کہ بات اُدھوری رہ جائے، بات میں کام میں بر تاؤ میں سختی نہ فرماتے، نرمی کو پسند فرماتے، اپنے پاس آنے والے کی بے قدری نہ فرماتے،

نہ کسی کی بات کا ملتے۔ البتہ اگر خلافِ شرع ہوتی تو اس کو روک دیتے تھے یا وہاں سے خود اٹھ کر چلے جاتے، اللہ تعالیٰ کی ہرنعمت کو بہت بڑی خیال فرماتے، کھانے پینے کی چیز میں عیب نہ نکالتے، اگر دل چاہتا کھایتے، ورنہ چھوڑ دیتے، مگر کسی دنیوی کام کے بغیر جانے پر مثلاً کسی نے کوئی چیز توڑ دی یا کام بگاڑ دیا تو آپ کو غصہ نہ آتا تھا البتہ اگر کوئی بات دین کے خلاف ہوتی تو آپ ﷺ کو سخت غصہ آتا، کبھی آپ ﷺ نے اپنے ذاتی معاملہ میں غصہ نہیں کیا اور نہ اپنے نفس کا کسی سے بدلا لیا کسی سے ناراضگی کا اظہار فرماتے تو چہرہ موز لپتے تھے لیکن زبان سے سخت سست نہیں کہتے، جب خوش ہوتے تو پیچی نگاہ کر لیتے نہایت ہی شر میلے تھے، زور سے ٹھکڑا کرنے ہستے بلکہ تبسم فرماتے، سب میں ملے جلے رہتے تھے۔ (یعنی شان بناء کرنہیں رہتے تھے) بلکہ کبھی کبھی مزاج بھی فرمایا کرتے تھے، لیکن مذاق میں بھی سچی بات کہتے، نماز میں اتنا مبارقاً قیام فرماتے کہ قدم مبارک ورم کر آتے تھے، نماز میں قرآن کریم کی تلاوت فرماتے تو سینہ مبارک میں سے ہانڈی کھولنے کی آواز آتی تھی یہ خوف خدا کی وجہ سے حالت ہوتی، مزاج مبارک میں اتنی تواضع تھی کہ امت کو یوں فرمادیا کہ مجھ کو بہت مت بڑھانا، اگر کوئی غریب آتا یا بڑھیا آپ ﷺ سے

بات کرنا چاہتی تو سڑک کے ایک کنارے پر سننے کے لئے
کھڑے ہو جاتے یا بیٹھ جاتے، اگر کوئی بیمار ہوتا تو اس کی بیمار
پر سی فرماتے کسی کا جنازہ ہوتا تو اس میں شریک ہو جاتے کوئی بھی
آدمی دعوت کرتا قبول فرمائیتے، کوئی جو کی روئی یا بد منزہ چربی، ہی
کھلاتا تو دعوت سے عذر نہ فرماتے، زبان مبارک سے بیکار بات
نہ نکالتے، سب کی دل جوئی فرماتے، ایسا برتاؤ نہ کرتے جس سے
کوئی گھبرا جائے، ظالموں، شریروں سے خوش اسلوبی کے ساتھ
اپنا بچاؤ بھی کرتے، مگر سب کے ساتھ خندہ پیشانی اور خوش
اخلاقی کے ساتھ پیش آتے، ہر کام کو انتظام کے ساتھ کیا کرتے،
بیٹھتے اٹھتے خدا کی یاد کرتے، کسی محفل میں تشریف لے جاتے تو
جہاں کنارے پر جگہ ملتی بیٹھ جاتے، اگر بات کرنے والے کئی
آدمی ہوتے تو باری باری سب کی طرف منہ کر کے بات کرتے،
ہر شخص کے ساتھ ایسا برتاؤ کرتے کہ ہر شخص کا یہی خیال ہوتا تھا
کہ مجھ سے سب سے زیادہ آپ کو محبت ہے اگر کوئی بات کرنے
بیٹھتا تو جب تک وہ نہ اٹھے آپ ﷺ نہ اٹھتے، گھر پر آرام
کے لئے تکیر لگا کر بیٹھ جاتے، گھر کے کام اپنے ہاتھ سے کراديے
مثلاً بکری کا دودھ نکال لیا، اپنے کپڑے صاف کر لئے اپنے کام
تو اپنے ہاتھ ہی سے اکثر کیا کرتے تھے کیسا ہی برا آدمی آپ کے

پاس آتا اس سے اچھی طرح سے ملتے تھے اُس کی دل شکنی نہ فرماتے تھے، نہ سختی سے بولتے، نہ سختی فرماتے، آپ ﷺ چلانے والے نہ تھے، برائی کا بدلہ بھلائی سے دیتے، اپنے ہاتھ سے انسان تو کیا کسی جانور کو بھی نہیں مارا، ہاں شرع کی رو سے ضرور سزا دیتے تھے، اگر کوئی آپ ﷺ پر زیادتی کرتا تو بدلہ نہ لیتے، ہر وقت ہنس مکھ ہو کر ملتے حالانکہ آخرت کی فکر رہتی تھی، کسی کا عیب بیان نہ کرتے نہ بات منہ پر مارتے نہ کسی چیز کے دینے میں دریغ فرماتے، زبان مبارک سے وہی بات کہتے جس میں ثواب ملے کوئی پر دیکی آتا اس کی خبر گیری کرتے اگر وہ کوئی بے ادبی کرتا برداشت فرماتے۔ (خدا تعالیٰ ہم سب کو حضور اکرم صلی اللہ علیہ وسلم کے طریقوں پر چلنے کی توفیق عطا فرمائے، آمین)۔

حضور سرور کائنات صلی اللہ علیہ وآلہ وسلم سب سے زیادہ حسین تھے۔ اور سب سے زیادہ خوش خلق تھے نہ بہت زیادہ لانبے تھے نہ پستہ قد تھے۔ (بیہقی) حضور اکرم صلی اللہ علیہ وسلم سب سے زیادہ لوگوں کی ایذاء رسانی پر صبر کرنے والے تھے۔ (ابن سعد)

حضرت صلی اللہ علیہ وآلہ وسلم چلتے وقت قدم مبارک اٹھاتے تو قوت سے پاؤں اکھڑتا تھا اور قدم اس طرح رکھتے تھے کہ ذرا آگے کو جھک جاتے، تواضع کے ساتھ قدم بڑھا کر

چلتے، اس طرح چلتے گویا کسی بلندی سے پستی میں اُتر رہے ہوں، جب کسی چیز کو کروٹ کی طرف دیکھتے تو پورا چہرہ پھیر کر دیکھتے، متکبروں کی طرح لکھکھیوں سے نہ دیکھتے نگاہ پنجی رکھتے غایبت حیا سے کسی طرف نگاہ بھر کرنہ دیکھتے تھے، جب کوئی ملتا تو پہلے آپ ہی سلام کرتے تھے۔ (شامل ترمذی)

آپ ﷺ کے کلام میں ترتیل ہوتی تھی یعنی ٹھہر ٹھہر کربات چیت فرماتے تاکہ مخاطب اچھی طرح سمجھ لے، اس قدر ٹھہرتے بھی نہ تھے کہ مخاطب گھبرا جائے (بعض مرتبہ سمجھانے کے لئے) بات کو تین تین بار کہتے، کلام نہایت عمدہ طریقہ سے فرماتے، ہر موقعہ کا لحاظ رکھتے یعنی جیسا مخاطب ہوتا اس کی فہم کے مطابق کلام کرتے مطلب یہ ہے کہ خوش اخلاقی کا اعلیٰ مرتبہ جو رسول اللہ ﷺ کو عطا ہوا تھا نہ پہلے کسی کو میسر ہوا تھا اور نہ آئندہ میسر ہو گا خوش اخلاقی کے ساتھ انتظام کا بڑا کمال حاصل تھا۔ ہر کام میں قواعد کی پابندی فرماتے دوسرے سے کوئی کام میں کمی ہو جاتی تو زجر نہ فرماتے۔ (ابوداؤر) حضور نبی کریم ﷺ کو جھوٹ بہت ناگوار ہوتا تھا۔ (بیہقی) آپ ﷺ اپنے آپ کو دنیا میں مسافر کی طرح سمجھتے تھے۔ دنیوی رونق سے تعلق نہ تھا۔ (عزیزی)

حضرت اکرم ﷺ کو عبادت زیادہ محبوب تھی۔ ایسی عبادت جو

ہمیشہ ادا ہو سکے۔ (بخاری) جب آپ امام ہوتے تو بہت مختصر نماز پڑھاتے اور جب تہرانماز پڑھتے تو بہت طویل پڑھتے تھے۔ (نسائی)

جب حضور اکرم ﷺ کی کے دروازے پر تشریف لے جاتے تو دروازے کے سامنے نہ کھڑے ہوتے، دائیں باسمیں طرف کھڑے ہو جاتے اور فرماتے السلام علیکم (ابوداؤد) جب کوئی آپ کے پاس آتا تو آپ ﷺ اس کو خوش و خرم دیکھتے تو اس کا ہاتھ اپنے ہاتھ میں لے لیتے (تاکہ انسیت ہو جائے)۔ (ابن سعد)

جب آپ ﷺ کے پاس کوئی ایسا شخص آتا جس کا نام آپ ﷺ کو محبوب نہ ہوتا تو اس کا نام تبدیل کر دیتے تھے۔ (ابن سعد)

جب کوئی حضور اکرم صلی اللہ علیہ وسلم کے پاس مالی زکوٰۃ اس غرض سے لاتا کہ مستحقین میں تقسیم فرمادیں تو آپ ﷺ اس لانے والے کو دعا دیتے کہ اے اللہ! فلاں شخص پر رحم فرما۔ (احمد) (یہ ساری باتیں سنتیں ہیں ہم کو عمل کرنے کی کوشش کرنی چاہئے)۔

سُقْتَ..... جب آنحضرت صلی اللہ علیہ وسلم کو مشکل پیش آتی تھی تو اس طرح کہتے:-

الْحَمْدُ لِلّٰهِ الَّذِي بِنِعْمَتِهِ تَمُّ

الصَّالِحَاتُ .

اور جب ناگواری کی حالت پیش آتی تو فرماتے:-

الْحَمْدُ لِلَّهِ عَلَى كُلِّ حَالٍ (حاکم)
 سُقْت جب آپ ﷺ کے پاس ہدیۃ کوئی پھل آتا اور وہ
 پھل اول مرتبہ ہی کھانے کے قابل ہوتا تو اس کو آپ
 ﷺ آنکھوں سے لگاتے پھر دونوں ہونٹوں سے لگاتے
 اور فرماتے:-

اللَّهُمَّ كَمَا أَرَيْتَنَا أَوْلَهُ، فَارِنَا اخِرَهُ،
 پھر بچوں کو دیدیتے تھے جو بھی بچے اس وقت آپ ﷺ
 کے پاس ہوتے۔ (ابن اسنی)

سُقْت جب آپ ﷺ سر میں تیل لگانے کا قصد فرماتے
 تو باسیں ہاتھ کی ہتھیلی میں اس تیل کو رکھتے اور پہلے
 ابروؤں پر، پھر آنکھوں اور پھر سر پر لگاتے (مراد پلک
 ہیں) اس طرح جب ڈاڑھی مبارک پر تیل لگانا چاہتے تو
 پہلے آنکھوں کو لگاتے پھر ڈاڑھی میں لگاتے۔ (شیرازی
 عزیزی)

سُقْتَ جب آپ ﷺ کو خوشبودار تیل پیش کیا جاتا تو پہلے آپ اس میں انگلیاں ڈبوتے پھر جہاں لگانا ہوتا انگلیوں سے استعمال فرماتے۔ (ابن عساکر)

سُقْتَ جب آپ ﷺ کو رخصت فرماتے تو یہ دعا دیتے:

أَسْتَوْدِعُ اللَّهَ دِينَكُمْ وَأَمَانَتَكُمْ

وَخَوَاتِيمَ أَعْمَالِكُمْ (ابوداؤد)

جب آپ کسی کو رخصت کریں یہی پڑھ لیا کریں۔

سُقْتَ جب بادشاہی (ہوا) چلتی تو یہ دعا کرتے:

اللَّهُمَّ إِنِّي أَعُوذُ بِكَ مِنْ شَرِّ مَا أَرْسَلْتَ

فِيهَا. (طبرانی)

سُقْتَ جناب رسول اللہ ﷺ کو جب اطلاع ہوتی کہ اہل بیت میں سے کسی نے جھوٹ بولا ہے تو برابر اس سے رنجیدہ اور ناراض رہتے یہاں تک کہ وہ توبہ کر لیتا جب توبہ کر لیتا تو آپ بدستور اس سے راضی ہو جاتے۔ (احمد)

سُقْتَ جب حضور ﷺ غمگین ہوتے تو ڈاڑھی مبارک کو ہاتھ میں لے لیتے اور ڈاڑھی کو دیکھتے تھے۔ (شیرازی) ایک

روایت میں ہے کہ غم کے وقت اکثر آپ ڈاڑھی مبارک
پر ہاتھ لے جایا کرتے تھے۔

سُنْنَة جب آپ ﷺ کو کوئی دشواری پیش آتی تو سر
آسمان کی طرف لے جاتے اور کہتے:

سُبْحَانَ اللَّهِ الْعَظِيمِ (ترمذی)

سُنْنَة جب آپ ﷺ کو کسی کے متعلق بڑی بات معلوم
ہوتی تو یوں نہیں فرماتے کہ فلاں شخص کو کیا ہوا ایسا ایسا کرتا
ہے بلکہ یوں فرماتے کہ لوگوں کو کیا ہو گیا ہے کہ وہ ایسا ایسا
کرتے ہیں۔ (ترمذی)

سُنْنَة جب جاڑے کا موسم آتا تو جمعہ کی رات کو اندر سونا
شروع فرماتے اور جب گرمی کا موسم آتا جمعہ کی رات کو
باہر ہونا شروع فرماتے جب نیا کپڑا پہنتے تو اللہ تعالیٰ کی حمد
کرتے یعنی الْحَمْدُ لِلَّهِ یا اور کوئی شکر کا لفظ کہتے اور
شکرانے کے دونفل پڑھتے اور پرانا کپڑا کسی محتاج کو دے
دیتے۔ (ابن عساکر)

سُنْنَة جب آپ ﷺ کو زیادہ بنسی آتی تو آپ ﷺ
منہ پر ہاتھ رکھ لیتے تھے، (بغوی) ستون پر عمل کرنا کونسا

مشکل کام ہے۔

سُنْنَة جب آپ کسی مجلس میں بیٹھتے اور بات چیت فرماتے تو جس وقت وہاں سے اٹھنے کا ارادہ فرماتے تو دس سے لے کر پندرہ مرتبہ تک استغفار فرماتے۔ (ابن السنی) ایک روایت میں یہ استغفار آیا ہے:

أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَقُّ
الْقَيُّومُ وَأَتُوبُ إِلَيْهِ

سُنْنَة جب آپ بیٹھ کر باتیں کرتے تو کثرت سے آسمان کی طرف نگاہ اٹھاتے تھے۔ (ابوداؤد) (آسمان کے عجائب دیکھ کر قدرتِ الہی کی طرف توجہ فرماتے) جب آپ کو کوئی دشواری پیش آتی تھی تو آپ نفل نماز پڑھتے تھے، اس عمل سے ظاہری و باطنی، دنیوی و آخری نفع ہوتا ہے اور پریشانی دور ہو جاتی ہے۔ (ابوداؤد)

سُنْنَة جب حضور اکرم صلی اللہ علیہ وآلہ وسلم ازدواج مطہرات کے پاس ہوتے تو بہت نرمی اور خاطرداری اور بہت اچھی طرح ہنسنے بولتے تھے۔ (ابن عساکر)

سُنْنَة جب حضور اکرم صلی اللہ علیہ وسلم کسی کی عیادت

فرماتے تو اس سے آپ یہ کہتے تھے:

لَا بَأْسَ طَهُورٌ إِنْ شَاءَ اللَّهُ (بخاری)

سنّت جناب رسول مقبول ﷺ جب دعا فرماتے تو پہلے اپنے لئے فرماتے پھر دوسروں کے لئے فرماتے۔ (طبرانی)

سنّت جب آپ ﷺ کو کوئی پریشانی یا خوف ہوتا تو اس طرح پڑھا کرتے:-

اللَّهُ أَللَّهُ رَبِّيُّ لَا أُشْرِكُ بِهِ شَيْئًا. (نائلی)

سنّت از واج مطہرات میں سے کسی کی آنکھ دکھتی تو آرام ہونے تک ان سے ہمبستری نہ فرماتے تھے۔ (ابن مندہ)

سنّت جب رسول کریم صلی اللہ علیہ وسلم جنازے کے ساتھ چلتے تو خاموش رہتے اور اپنے دل میں موت کے متعلق گفتگو فرماتے تھے۔ (ابن سعد)

سنّت جب آپ ﷺ کو چھینک آتی تو ہاتھ یا کپڑا منہ پر رکھ لیتے اور آواز کو پست فرماتے تھے۔ (ترمذی)

سنّت آپ ﷺ کسی بات سے راضی ہوتے تو خاموشی اختیار کرتے۔ (ابوداؤد)

سُقْت جب آپ ﷺ کو کھڑے ہوئے غصہ آتا تو بیٹھ جاتے اور بیٹھے ہوئے غصہ آتا تو لیٹ جاتے تھے (تاکہ غصہ فرو ہو جائے)۔ (ابن الہی الدنیا)

سُقْت آنحضرت ﷺ جب میت کے دن سے فارغ ہوتے تو خود بھی اور دوسروں کو بھی فرماتے کہ اپنے بھائی کے لئے استغفار کرو اور ثابت قدم رہنے کی دعا کرو۔ (اللہ اسے منکر، نکیر کے جواب میں ثابت قدم رکھے)۔
(ابوداؤد)

سُقْت آنحضرت ﷺ کی عادت مبارک تھی کہ جب آپ ﷺ کے صحابہؓ میں سے کوئی آپ سے ملتا اور وہ ٹھہر جاتا تو اس کے ساتھ آپ بھی ٹھہر جاتے اور جب تک وہ نہ جاتا آپ ٹھہرے ہی رہتے اور جب کوئی آپ ﷺ کے ہاتھ میں ہاتھ دینا چاہتا تو آپ ﷺ اپنا ہاتھ دے دیتے اور جب تک وہ خود نہ ہاتھ چھوڑے آپ ہاتھ نہیں چھڑاتے تھے ایک روایت میں ہے آپ اپنا کسی سے چہرہ نہ پھیرتے جب تک وہ نہ پھیرتا، اور کوئی پچکے سے بات کہنا چاہتا تو آپ کان اُس کی طرف کر دیتے تھے اور جب تک وہ فارغ نہ ہوتا آپ ﷺ کان نہیں ہٹاتے

تھے۔ (نسائی)

سُقْتَ جب صحابہ کرام رضی اللہ عنہم اجمعین ملتے تو آپ ﷺ ان سے مصافحہ کرتے اور دعا فرماتے تھے (نسائی) اور مصافحہ سے پہلے بھی سلام کرتے۔ (طبرانی)

سُقْتَ جب کسی کا نام نہ آتا اور اس کو بلا نا ہوتا یا ابن عبد اللہ (اے اللہ کے بندے کے بیٹے) کہہ کر بلا تے۔ (ابن السنی)

سُقْتَ جب آپ ﷺ چلتے تھے تو لوگوں کو آگے سے ہٹایا نہیں جاتا تھا۔ (طبرانی)

سُقْتَ آپ ﷺ تین دن سے قبل قرآن شریف ختم نہ کرتے تھے۔ (ابن سعد)

سُقْتَ آپ ﷺ جائز کام کو منع نہیں فرماتے تھے اگر کوئی آپ سے سوال کرتا اگر اُس کے سوال کو پورا کرنے کا ارادہ ہوتا تو ہاں کہہ دیتے ورنہ خاموش ہو جاتے۔ (ابن سعد)

سُقْتَ هُوَ الْمُسْكُ مَا كَرَّتَهُ، يَتَضَوَّعُ، يہ ایسی مشک ہے جتنی دفعہ پڑھو عمل کرو..... خوبیوں کی خوبیوں مہکاتی ہے، یہ

ان کی باتیں ہیں جو خداوند تعالیٰ کی ساری مخلوقات اور
کائنات کے سردار فخر الانبیاء خاتم النبیین ﷺ ہیں:-

اللَّهُمَّ صَلِّ وَسِّلِّمْ وَبَارِكْ عَلَى سَيِّدِنَا
وَمَوْلَانَا مُحَمَّدٍ وَعَلَى أَلِيهِ وَأَصْحَابِهِ
وَآتَبْاعِهِ بِعَدَدِ مَا تُحِبُّهُ، وَتَرْضَاهُ

ও^৩৩

حضرت رسول کریم ﷺ نے اپنی صاحبزادی خاتون جنت بی بی فاطمہ الزہرا عرضی اللہ تعالیٰ عنہا کا ناکح کس طرح کیا؟

جب حضرت فاطمہ رضی اللہ تعالیٰ عنہا کی عمر ساڑھے پندرہ سال کی ہو گئی اور سن بلوغت کو پہنچ گئیں تو پہلے حضرت ابو بکر رضی اللہ تعالیٰ عنہ، اور حضرت عمر فاروق رضی اللہ عنہ، نے آنحضرت ﷺ سے اس دولتِ عظمیٰ کے شرف کی درخواست کی مگر آپ نے کم عمر ہونے کا عذر فرمادیا پھر حضرت علی رضی اللہ تعالیٰ عنہ، نے (ان کی عمر اس وقت اکیس سال کی تھی) شرماتے ہوئے خود ہی حاضر خدمت ہو کر حضور ﷺ سے زبانی عرض کیا۔ آپ پر حکم الہی آیا اور آپ نے ان کی عرض کو قبول کر لیا، حضور ﷺ نے ارشاد فرمایا اے انس! جاؤ ابو بکر و عمر و عثمان و طلحہ و زبیر اور ایک

جماعتِ انصارِ رضی اللہ عنہم اجمعین کو بلا لاؤ۔ یہ سب لوگ حاضر ہو گئے، اور آپ ﷺ نے خطبہ پڑھ کر نکاح کر دیا اور چار سو مشقال چاندی مہر مقرر ہوا پھر آپ نے ایک طباق میں خُرمائے کر حاضرین کو پہنچا دیئے پھر حضور ﷺ نے حضرت اُمِ ایمن رضی اللہ عنہا کے ہمراہ حضرت فاطمہ رضی اللہ تعالیٰ عنہا کو حضرت علی رضی اللہ عنہ کے گھر بھیج دیا پھر حضور اکرم ﷺ ان کے گھر تشریف لائے اور حضرت فاطمہ رضی اللہ عنہا سے پانی منگایا وہ ایک لکڑی کے پیالے میں پانی لا میں حضور ﷺ نے اپنی کلی اس میں ڈال دی اور حضرت فاطمہ رضی اللہ عنہا سے فرمایا ادھر منہ کرو اور اس کے سینہ مبارک اور سر مبارک پر تھوڑا پانی چھڑکا اور دعا کی الہی! ان دونوں کی اولاد کو شیطان مردود سے آپ کی پناہ دیتا ہوں۔ پھر فرمایا ادھر پیٹھ کرو اور آپ نے ان کے شانوں کے درمیان پانی چھڑکا اور پھر وہی دعا کی پھر حضرت علی رضی اللہ تعالیٰ عنہ سے پانی منگایا اور یہی عمل ان کے ساتھ بھی کیا مگر پیٹھ کی طرف پانی نہیں چھڑکا پھر فرمایا بسم اللہ، برکت کے ساتھ اپنے گھر میں رہا اور ایک روایت میں ہے کہ نکاح کے دن حضور ﷺ بعد نمازِ عشاء حضرت علی مرتضیٰ رضی اللہ عنہ کے گھر تشریف لائے

اور برتن میں پانی لے کر اس میں اپنا العاب مبارک ڈالا اور قل
 أَعُوذُ بِرَبِّ الْفَلَقِ اور قل أَعُوذُ بِرَبِّ النَّاسِ پڑھ کر دعا کی پھر
 حضرت علی رضی اللہ عنہ اور حضرت فاطمہ رضی اللہ تعالیٰ عنہا کو
 آگے پچھے پینے کا حکم فرمایا اور کہا کہ اس سے وضو کرو پھر دونوں
 کے لئے طہارت اور آپس میں محبت سے رہنے کی اور اولاد میں
 برکت ہونے کی اور خوش نصیبی کی دعا دی اور فرمایا جاؤ آرام کرو،
 دونہاں میں الی کی چھال بھری تھی اور چار گدے، دو بازوں بند
 چاندی کے، ایک کملی، ایک تکیہ، ایک پیالہ، ایک چکلی اور ایک پانی
 کا مشکیزہ اور بعض روایتوں میں پلنگ بھی آیا ہے ان کو یہ جہیز میں
 عطا کیا پھر حضور ﷺ نے گھر کے کام کو اس طرح تقسیم فرمایا کہ
 باہر کا کام حضرت علی رضی اللہ عنہ کے ذمہ اور گھر کا کام حضرت
 فاطمہ رضی اللہ تعالیٰ عنہا کے ذمہ کیا، پھر حضرت علی کرم اللہ وجہہ
 نے ولیمہ کیا جس میں یہ سامان تھا چند صاع جو کی کمی ہوئی روئی
 اور کچھ کھجور میں کچھ مالیدہ تھا وہ کھلا دیا۔ (تاریخ خمیس ص ۲۶۳، ج ۱)

لیجئے! دو جہاں کے سردار صلی اللہ علیہ وسلم کی صاحبزادی جو
 تمام عورتوں کی جنت میں سردار ہوں گی، شادی ہو گئی، کیا ہی
 سیدھا سادہ سفت کا طریقہ ہے۔

اس سے چند فوائد حاصل ہوئے

اس سے معلوم ہوا کہ منگنی کے یہ تمام بکھیرے جن کا آج کل رواج ہورہا ہے لغو اور سنت کے خلاف ہیں، زبانی پیغام خود یا کسی کے ذریعہ پہنچانا اور زبانی جواب ملنا کافی ہے اس سے یہ بھی معلوم ہوا کہ اس عمر کو پہنچنے کے بعد بلا وجہ توقف کرنا اچھا نہیں ہے اور یہ بھی معلوم ہوا کہ دولہا دہن کی عمر میں جوڑ کا لحاظ رکھنا بھی مناسب ہے اور بہتر یہ ہے کہ دولہا عمر میں کچھ زیادہ ہو اور یہ بھی معلوم ہوا کہ نکاح کی مجلس میں اپنے خاص لوگوں کو بلوانے میں کوئی مضائقہ نہیں اور اس میں حکمت یہ ہے کہ نکاح کا سب کو علم ہو جائے مگر اس جمع کرنے میں کوئی اہتمام نہ ہو بلکہ وقت پر بلا تکلف قریب نزدیک کے دو چار آدمی ہو جائیں کافی ہے یہ بھی معلوم ہوا کہ باپ چھپ کر بیٹھ جاتا ہے نکاح کی اجازت دیتے ہوئے شرماتا ہے یہ اچھا نہیں بلکہ عالم ہو تو خود نکاح پڑھنا بہتر ہے۔

اسی سے یہ بھی معلوم ہوا کہ لمبا چوڑا مہر باندھنا بھی خلاف شریعت ہے ہاں مہر فاطمی باعث برکت ہے اگر وسعت نہ ہو تو اس سے بھی کم باندھ لے اور دیکھ رہے ہو کہ آنحضرت ﷺ دو جہان کے سردار کی بیٹی کی الوداعی کیسے ہوئی نہ دھوم نہ دھام نہ

سواری نہ کنبہ برداری کا کھانا کتنا سادہ کم خرچ سنت طریقے
 تعلیم دے گئے ہیں۔ ہم کو لازم ہے کہ اپنے پیغمبر اسلام صلی اللہ
 علیہ وسلم کی پیروی کریں اور اپنی عزت کو حضور ﷺ کی عزت
 سے بڑھ کرنہ سمجھیں اور یہ بھی معلوم ہوا کہ نئی لہن اتنی شرم کرے
 کہ ایک طرف کو بیٹھ جائے اور نماز بھی نہ پڑھے کام کو ہاتھ نہ
 لگائے یہ کوئی اچھی بات نہیں ہے اور مناسب ہے کہ نکاح کے بعد
 گھر داماد کے قریب ہو تو پانی چھڑ کنے کا مسنون عمل اختیار کیا
 جائے اور جب نکاح ہو گیا تو اب خاوند سے پردہ کھول دینا چاہئے
 اور یہ بھی معلوم ہوا کہ جہیز میں تین باتوں کا خیال رکھو اول گنجائش
 سے زیادہ اکٹھا کرنے کی فکر نہ کرو، دوسرا جن چیزوں کی ان کو
 ضرورت ہو گی وہ دینا چاہئے، تیسرا اعلان و اظہار نہ ہونا
 چاہئے کیونکہ یہ تو اپنی اولاد کے ساتھ احسان و سلوک ہے اس میں
 دکھلانے کی کیا بات اور عورتوں کو گھر کے کاروبار سنپھال لینا
 چاہئے عار کرنا اور ناک منه چڑھانا باعثِ فساد ہوتا ہے اور یہ بھی
 معلوم ہو گیا کہ لڑکی کا ولیمہ نہیں ہوتا نہ نکاح کی دعوت ہوتی ہے،
 ہاں لڑکے والے ولیمہ کی دعوت کریں یہ مسنون ہے بلکہ بلا تکلف
 بلا تقاضا خراختصار کے ساتھ جو میسر ہو اپنے خاص لوگوں کو کھلادیں،
 بس یہی ولیمہ ہے۔

حضرت رسول کریم صلی اللہ علیہ وسلم کی ازدواج

مطہرات کا مہر اور نکاح

حضرت خدیجۃ الکبریٰ رضی اللہ تعالیٰ عنہا کا مہر پانچ سو درہم یا
اس قیمت کے اونٹ تھے جو ابو طالب نے اپنے ذمہ رکھے تھے۔

(سیرۃ ابن ہشام، ص ۲۲۲، ج ۲)

حضرت اُم سلمہ رضی اللہ تعالیٰ عنہا کا مہر کوئی برتنے کی چیز
نہیں جو دس درہم کی تھی۔

(جمع الفوائد، ص ۲۱۹، ج ۱)

اور حضرت ام حبیبہ رضی اللہ تعالیٰ عنہا کا مہر چار سو دینار تھا جو
جبشہ کے بادشاہ نے اپنے ذمہ رکھے تھے (زاد المعاد ص ۲۷، ج ۱) اور حضرت
سودہ رضی اللہ تعالیٰ عنہا کا مہر چار سو درہم تھا (ابن ہشام ص ۲۳۲، ج ۲)

حضرت اُم سلمہ رضی اللہ تعالیٰ عنہا سے نکاح ہوا تو
آنحضرت ﷺ نے ولیمہ کیا تو اس میں جو کا کھانا تھا۔ (فتح الباری
ص ۲۰۷، ج ۹) اور حضرت زینب بنت جحش رضی اللہ تعالیٰ عنہا کے
ولیمہ میں ایک بکری ذبح ہوئی تھی اور لوگوں کو گوشت روٹی کھلایا
گیا۔ (مشکوٰۃ ص ۲۷۸) اور حضرت صفیہ رضی اللہ تعالیٰ عنہا کی دفعہ
صحابہ کرام کے پاس خیر سے واپسی پر راستے میں سفر ہی میں جو

کچھ موجود تھا سب جمع کر لیا گیا اور اکٹھے ہو کر کھالیا یہی ولیمہ تھا۔

(مشکوٰۃ ص ۲۷۸)

حضرت عائشہ رضی اللہ تعالیٰ عنہا کا ولیمہ وہ خود فرماتی ہیں نہ اونٹ ذبح ہوانہ بکری بلکہ سعد بن عبادہ رضی اللہ عنہ کے گھر سے ایک پیالہ دو دھا آیا تھا بس وہی ولیمہ تھا۔ (خیس ص ۳۵۸، ج ۱)

معلوم ہوا کہ بروقت جو میر ہوا حباء و اقرباء کو شکرانے میں کھانا کھلا دیا جائے نہ قرض لینے کی حاجت نہ فخر یہ دعوت کرنے کی حاجت آسانی کے ساتھ جو ہو جائے، یہی ولیمہ مسنونہ ہے۔

اور مہر زیادہ مقرر کرنے کی رسم بھی خلافِ سنت ہے حضرت عمر رضی اللہ عنہ نے فرمایا خبردار مہر زیادہ مت مقرر کرو! اس لئے کہ اگر یہ کوئی عزت کی چیز ہوتی دنیا میں، اور اللہ تعالیٰ کے نزدیک تقویٰ کی بات ہوتی تو تمہارے پیغمبر اس کے زیادہ مستحق تھے مجھ کو معلوم نہیں رسول اللہ ﷺ نے کسی بی بی سے نکاح کیا ہو یا کسی صاحزادی کا نکاح کیا ہو تو بارہ اوقیہ سے زیادہ اور بعض روایات میں ساڑھے بارہ اوقیہ سے زیادہ مہر مقرر کیا ہو۔ (مشکوٰۃ ص ۲۷۰)

ایک اوقیہ چالیس درہم کا ہوتا ہے تو بارہ اوقیہ ۳۸۰ درہم

ہوئے اور نصف او قیہ بیس درہم ہوئے ساڑھے بارہ او قیہ ۵۰۰
درہم ہوتے ہیں اور ۱۰ درہم سات مشقال چاندی ہوتے ہیں تو
۵۰۰ درہم ۳۵۰ مشقال چاندی ہوئے اور ایک مشقال ساڑھے
چار ماشہ کا ہوتا ہے تو ۲۵۰ مشقال ۵۷۵ ماشہ چاندی ہوئے جس
کی ۱۳ اتوالہ ۳ ماشہ چاندی ہوتی ہے۔ اس وقت کے لحاظ سے اتنی
چاندی کی قیمت لگائیں، اس سے زیادہ مہر گو جائز ہے مگر خلافِ
سنّت اور مکروہ ہے مستحب یہی ہے کہ آنحضرت صلی اللہ علیہ وسلم کا
سامہر تھرائے بلکہ ہر شخص کی حیثیت دیکھ کر اس کے موافق مقرر
کریں، اور تفاخر سے زیادہ مقرر کرنا گو جائز ہے مگر گناہ ہوتا ہے۔

رسولِ کریم صلی اللہ علیہ وسلم کی وصیت

حضرت عرباض بن ساریہ رضی اللہ تعالیٰ عنہ سے روایت ہے
کہ ایک روز ہم کو رسولِ کریم صلی اللہ علیہ وسلم نے نماز پڑھائی پھر
ہماری طرف متوجہ ہوئے اور ہم کو ایسی نصیحت فرمائی جس نے اثر بھی
کیا اور جس سے بہت رفت طاری ہوئی اور کثرت سے آنسو جاری
ہوئے اور دلوں پر خوف طاری ہوا پھر ایک شخص نے عرض کیا یا رسول
اللہ! یہ نصیحت تو ایسی ہے جیسے کوئی رخصت ہونے والا نصیحت کرتا ہے
اس وجہ سے ان صاحب نے عرض کیا کہ ہم کو اور کچھ وصیت فرمائیے

(جو آپ کے بعد ہمیں دونوں جہاں میں کام آوے پھر آپ کے چلے جانے کے بعد کون ایسی باتیں بتائے گا) آپ نے فرمایا میں تم کو وصیت کرتا ہوں اور حکم دیتا ہوں اللہ تعالیٰ سے ڈرنے کا، (جو تمام نیکیوں اور فلاحِ دارین کی جڑ ہے) اور جو خلفاء (تم پر حاکم ہوں) ان کی بات سننا اور ان کی اطاعت کرنا جب تک وہ شریعت کے مطابق حکم کریں اگرچہ وہ حاکم جبشی غلام ہی ہو اور ان امور کے اہتمام کرنے کی اس لئے وصیت کرتا ہوں کہ جو شخص میرے بعد تم میں سے زندہ رہے گا وہ بہت سے اختلافات دیکھے گا (نئی نئی باتیں دین میں نکال لی جاویں گی اور فتنے برپا ہوں گے اس وقت اتحاد کی ضرورت ہوگی جس کی بنیاد خوفِ خدا اور اپنے حاکم مسلم کی اطاعت ہے آگے تقویٰ کا طریقہ بتایا) اپنے اوپر لازم کر لینا میری سنت اور طریقہ کو اور خلفائے راشدین کے طریقوں کو ان کی تابعداری کرنا اور خوب مضبوطی سے عمل کرنا اور دین میں نئی باتوں سے بچتے رہنا اس لئے کہ دین میں ہر نئی بات جاری کرنا بدعوت ہے اور ہر بدعوت گمراہی ہے۔ (احمد، ابو داؤد، ترمذی، ابن ماجہ مشکوہ ص ۱۲۹)

پیغمبر خدا صلی اللہ علیہ وسلم کی ولادت و وفات

آنحضرت صلی اللہ علیہ وسلم کا مشہور نام مبارک محمد (صلی اللہ علیہ وسلم)

ہے آپ کے والد کا نام عبد اللہ اور دادا کا نام عبدالمطلب ان کے والد کا نام ہاشم ان کے والد کا نام عبد مناف اور والدہ ماجدہ کا نام آمنہ اور ان کے والد کا نام وہب ان کے والد کا نام عبد مناف ان کے والد کا نام زہرہ ہے یہ عبد مناف دوسرے ہیں، آنحضرت صلی اللہ علیہ وسلم عامِ الفیل یعنی جس سال ابرھہ جب شہ کا بادشاہ ہاتھیوں کا لشکر لے کر خانہ کعبہ کو ڈھانے کے ارادے سے آیا اور ناکامیاب ہوا اس سال ربیع الاول کے مہینے میں پیر کے دن مکہ معظمہ میں پیدا ہوئے، اول آپ کی والدہ نے اور حضرت ثوبیہ نے پھر دائیٰ حلیمه نے آپ ﷺ کو دودھ پلایا۔ جب آپ حمل میں تھے تو آپ کے والد ماجد کا سایہ دنیا سے اٹھ گیا، جب آپ پانچ برس دو دن کے ہوئے تو بی بی حلیمه سعدیہؓ نے آپ کو آپ کی والدہ کے پاس پہنچا دیا، آپ کی والدہ جومدیہ منورہ کے قبیلہ بنی نجار کے قبیلے سے تھیں نھیاں میں ایک ماہ رہ کر واپس مکہ آ رہی تھیں اس وقت آپ کی عمر چھ سال کی تھی راستے میں ابوا کے مقام پر والدہ ماجدہ انتقال فرمائیں ام ایمنؓ بھی ساتھ تھیں وہ آپ کو لے کر مکہ آ گئیں اور آپ کو آپ کے دادا نے پرورش کرنا شروع کیا، جب آٹھ سال کے ہوئے تو دادا کا بھی انتقال ہو گیا تو

آپ کے چچا ابو طالب نے آپ کی پرورش کی، آپ کے چچا
آپ کو ملک شام کی طرف تجارت کے سفر میں لے جا رہے تھے
راستے میں نحیر اراہب نے جو عیسائیوں کا درویش تھا، آپ کو
دیکھ کر علامات سے پہچان گیا اور آپ کے چچا کوتا کید کی کہ ان کی
حافظت کرو یہ نبی آخر الزماں ہیں بلکہ آپ کو مکہ واپس کرادیا پھر
ایک مرتبہ حضرت خدیجہ کا مالی تجارت لے کر آپ شام کو چلے تو
راستے میں نسٹور اراہب نے آپ کے نبی ہونے کی گواہی دی،
وہاں سے واپسی پر آپ کی حضرت خدیجہ رضی اللہ عنہا سے شادی
ہو گئی اس وقت آپ کی عمر ۲۵ سال تھی اور حضرت خدیجہ ۳۰ سال
کی تھیں پھر چالیس سال کی عمر میں آپ کو نبوت ملی اور باون یا
تریپن سال کی عمر ہوئی تو آپ کو معراج ہوئی نبوت کے بعد تیرہ
سال آپ مکہ معظمہ میں رہے جب کفار مکہ نے بہت وق کیا تو
اللہ کے حکم سے مدینہ طیبہ چلے گئے، مدینہ طیبہ آئے ہوئے دوسرا
برس تھا کہ بدرا کی لڑائی ہوئی پھر اور لڑائیاں ہوتی رہیں یہ سب
چھوٹی بڑی لڑائیاں ملا کر ۳۵ ہوتی ہیں اور مشہور یہ ہے کہ آپ کا
نکاح گیارہ بیویوں سے ہوا، دو آپ کے سامنے ہی انتقال
کر گئیں۔ ایک حضرت خدیجہ اور دوسری حضرت زینب جو خزینہ

کی بیٹی تھیں نو ۹ کو چھوڑ کر آپ ﷺ نے وفات پائی یعنی حضرت سودہ، حضرت عائشہ، حضرت حفصہ، حضرت ام سلمہ، حضرت زینب بنت جحش، حضرت ام جبیہ، حضرت جویریہ، حضرت رقیہ، حضرت صفیہ، آپ ﷺ کی اولاد چار لڑکیاں حضرت زینب، حضرت رقیہ، حضرت اُم کلثوم اور سب سے چھوٹی حضرت فاطمہ رضی اللہ عنہا تھیں اور یہ سب حضرت خدیجہ سے تھیں، تین یا چار یا پانچ لڑکے تھے حضرت قاسم، حضرت عبداللہ، حضرت طیب، حضرت طاہرؓ یہ حضرت خدیجہ سے ہیں ایک حضرت ابراہیمؓ یہ ماریہ قبطیہؓ سے ہیں جو آپ ﷺ کی باندی تھیں ان سب لڑکوں کا انتقال بچین، ہی میں ہو گیا تھا، حضرت عبداللہ بن عاصی کا نام بعضوں نے طیب بعضوں نے طاہرؓ بھی کہا ہے، نبوت کے بعد پیدا ہوئے باقی سب لڑکے نبوت سے پہلے ہوئے تھے اور نبوت سے پہلے ہی انتقال کر گئے آنحضرت صلی اللہ علیہ وسلم مدینہ طیبہ میں دس سال رہے صفر کے مہینے کے دو دن باقی تھے بدھ کا دن تھا کہ آپ بیمار ہوئے، اور ۱۲ مربيع الاول پیر کے روز چاشت کے وقت تریسٹھ سال کی عمر میں وفات پا کر منگل کے دن دو پھر ڈھلنے دفن کئے گئے اور بعضوں نے کہا کہ منگل گزر کر بدھ کی رات آگئی تھی اور

یہ دریاں وجہ سے ہوئی کہ صحابہ کرام رضی اللہ عنہم اجمعین غم و
صدمه کی وجہ سے بہت پریشان تھے کسی کو ہوش، ہی نہ تھا، خلیفہ کا
مقرر کرنا ضروری تھا، آنحضرت صلی اللہ علیہ وسلم بی بی عائشہ
رضی اللہ تعالیٰ عنہا کے حجرے میں وصال فرمادیں مددوں ہیں،
إِنَّا لِلَّهِ وَإِنَّا إِلَيْهِ رَاجِعُونَ.

اللَّهُمَّ صَلِّ وَسِّلِّمْ وَبَارِكْ عَلَى رُوحِ
سَيِّدِنَا مُحَمَّدٍ وَعَلَى أَهْلِهِ وَاصْحَابِهِ
أَفْضَلُ مَا صَلَّيْتَ عَلَى أَحَدٍ مِّنْ خَلْقِكَ
صَلَاةً دَائِمَةً بِدُوَامِكَ صَلْوَةً تَبَلَّغُنَا بِهَا
عَمِيمَ فَضْلِكَ وَ كَرَمَةَ رَضْوَانِكَ
وَوَصْلِكَ اللَّهُمَّ اغْفِرْ لِرَامَةَ مُحَمَّدٍ صَلَّى
اللَّهُ عَلَيْهِ وَسَلَّمَ اللَّهُمَّ تَجَاوزْ عَنْ أَمَّةِ
مُحَمَّدٍ صَلَّى اللَّهُ عَلَيْهِ وَسَلَّمَ اللَّهُمَّ
أَرْحَمْ أَمَّةَ مُحَمَّدٍ صَلَّى اللَّهُ عَلَيْهِ وَسَلَّمَ.

جماعہ کے آداب اور سنتیں

۱۔ جمعرات ہی سے جمعہ کا اہتمام شروع کر دے مثلاً

کپڑے صاف کرے خوشبو ہو تو خوشبو لگا کر رکھے، خط بنائے،
زیرِ ناف کے بال صاف کرے، اور جمعرات کو عصر کے بعد
استغفار بھی زیادہ کرے۔ (احیاء العلوم)

۲۔ جمعہ کے دن غسل کرے سر پر بال ہوں تو ان کو اور بدن کو
خوب صاف کرے، مساوک کرے، جو پاس ہوں عمدہ سے عمدہ کپڑے
پہنے، ہو سکتے تو خوشبو لگائے، ناخن وغیرہ کترداۓ۔ (احیاء العلوم)

۳۔ جامع مسجد میں بہت جلدی چلا جائے جتنا جلدی جائے
گا اتنا ہی زیادہ ثواب پائے گا۔ (بخاری و مسلم)

۴۔ نماز جمعہ کے لئے پاپیادہ جائے، ہر قدم پر ایک سال
کے روزوں کا ثواب ملتا ہے۔ (ترمذی)

۵۔ فجر کی نماز میں پہلی رکعت میں امام الْمَسْجُدَةُ دوسری
رکعت میں ہل آٹک حَدِیْثُ الْغَاشِيَہ کی سورت پڑھے کبھی کبھی
ترک بھی کر دے۔ (صحاح)

۶۔ جمعہ کی نماز میں امام پہلی رکعت میں سورہ جمعہ دوسری میں
سورہ منافقون یا پہلی رکعت میں سَبْحُ إِسْمَ رَبِّكَ الْأَعَلَى

دوسری رکعت میں ہل آٹک حَدِیْثُ الْغَاشِيْةُ پڑھے۔

لے۔ جمعہ کی نماز سے پہلے یا بعد میں کوئی سورہ کہف پڑھتے تو اس کے لئے عرش کے نیچے سے آسمان کے برابر بلند ایک نور ظاہر ہوگا جو قیامت کے اندر ہیرے میں اس کے کام آئے گا اور اس جمعہ سے پہلے جمعہ تک چتنے گناہ اس سے ہوئے ہیں، سب معاف ہو جاویں گے۔ (سفر السعادت) مراد گناہ صغیرہ ہیں۔

جمعہ کے دن کثرت سے درود شریف پڑھنا، نمازِ جمعہ کے لئے آنحضرت ﷺ کی عادتِ شریف یہ تھی جب سب لوگ جمع ہو جاتے اس وقت آپ تشریف لاتے اور حاضرین کو سلام کرتے اور حضرت بلاں رضی اللہ عنہ، اذان کہتے، جب اذان ختم ہو جاتی آپ کھڑے ہو جاتے اور معاخطہ شروع فرمادیتے جب تک ممبر نہ بنا تھا کسی کمان یا لاٹھی سے ہاتھ کو سہارا دے لیتے اور کبھی کبھی اس لکڑی کے ستون سے جو محراب کے پاس تھا جہاں آپ خطبہ پڑھتے تھے تکیہ لگا لیتے تھے، منبر بن جانے کے بعد پھر کسی لاٹھی وغیرہ سے سہارا دینا منقول نہیں، دو خطبے پڑھتے اور دونوں کے درمیان تھوڑی دیر بیٹھ جاتے اور اس وقت کچھ کام نہ کرتے نہ دعا مانگتے جب دوسرے خطبے سے آپ کو فراغت ہوتی

حضرت بلال رضی اللہ عنہ اقامت کہتے اور آپ نماز شروع فرمادیتے خطبہ پڑھتے وقت آنحضرت صلی اللہ علیہ وسلم کی ایسی حالت ہوتی تھی جیسے کوئی ایسے دشمن سے جو عنقریب آنے والا ہو اس کی لوگوں کو خبر دے رہا ہوا کثر خطبے میں یہ فرماتے: ”میں اور قیامت اس طرح بھیجا گیا ہوں جیسے یہ دو انگلیاں نیچ کی اور شہادت کی انگلی ملا دیتے تھے ایک صحابی کہتے ہیں اکثر خطبے میں سورہ ق پڑھا کرتے تھے حتیٰ کہ میں نے سورہ ق حضرت سے سن کر ہی یاد کی ہے اور کبھی سورہ والعصر اور کبھی لا یستوی اصحابُ النَّارِ وَاصْحَابُ الْجَنَّةِ اخ تک کبھی و نادوا یا مالک لیقض علینا سے ما کٹھون تک۔ (ب hrs ۱۳۷، ج ۲)

سُقْنَت نبی کریم صلی اللہ علیہ وسلم جمعہ کی نماز سے قبل چار سنت پڑھا کرتے تھے جو ایک سلام سے ہوتی تھیں۔ (ابن ماجہ)

سُقْنَت نبی کریم صلی اللہ علیہ وسلم جمعہ کے بعد اپنے گھر جا کر دور کعت پڑھا کرتے تھے اور ایک روایت میں ہے کہ آپ نے فرمایا جمعہ کے بعد چار رکعت پڑھا کرو! (ابن ماجہ) ابن عمر رضی اللہ عنہما چھر کعت پڑھا کرتے تھے بہتر یہی ہے کہ دونوں پر عمل ہو جائے یعنی جمعہ کے بعد پہلے چار رکعت

سَقْتَ پھر دور کعت سَقْتَ پڑھ لیا کریں۔ (طحاوی)

سَقْتَ نبی حکیم ﷺ و ترکی پہلی رکعت میں سَبْح اِسْمَ رَبِّکَ
الْأَعْلَى دوسری رکعت میں قُلْ يَا يَاهَا الْكَفِرُونَ اور تیسرا
رکعت میں قُلْ هُوَ اللَّهُ أَحَدٌ پڑھا کرتے تھے۔ (ابن ماجہ)

صَلْوَةُ الْخُسُوفِ

سَقْتَ حضرت بی بی عائشہ رضی اللہ تعالیٰ عنہا کہتی ہیں کہ
آنحضرت صلی اللہ علیہ وسلم کے زمانہ میں سورج گر ہن ہوا
تو رسول کریم صلی اللہ علیہ وسلم مسجد میں تشریف لے گئے
لوگوں نے صفائی کی آپ نے تکبیر کہہ کر نماز پڑھائی
قرأت شروع کی اور لمبی قرات کی پھر تکبیر کہہ کر رکوع کیا
اور لمبارکوع کیا پھر سر اٹھایا اور سَمِعَ اللَّهُ لِمَنْ حَمَدَه
ربنا لَكَ الْحَمْدُ کہا، پھر کھڑے ہوئے اور لمبی قرات
کی مگر پہلی دفعہ سے کچھ کم تھی پھر تکبیر کہی اور رکوع کیا لمبا
رکوع کیا مگر پہلی بار سے کم تھا پھر سَمِعَ اللَّهُ لِمَنْ حَمَدَه،
رَبَّنَا لَكَ الْحَمْدُ کہا پھر دور کعت پوری کی، اسی طرح
دوسری رکعت پڑھی (اس وقت آپ نے) چار رکوع کئے

اور چار سجدے کئے اور نماز سے فراغت سے قبل ہی آفتاب صاف ہو گیا تھا پھر آپ نے کھڑے ہو کر خطبہ ارشاد فرمایا اللہ کی حمد و شان بیان کی جیسا کہ وہ لاکھ حمد ہے پھر فرمایا یہ آفتاب و ماہتاب اللہ کی نشانیوں میں سے نشانیاں ہیں یہ کسی کی موت و حیات کی وجہ سے گرہن میں نہیں ہوتے جب تم یہ دیکھا کرو تو نماز کی طرف دوڑا کرو! (ابن ماجہ)

صلوٰۃُ الْاِسْتِسْقَاءِ

سمّت رسولِ کریم صلی اللہ علیہ وسلم طلب باراں کی نماز کے لیے عیدگاہ میں تشریف لے گئے دور کعت نماز پڑھائی اور قبلہ رو ہو کر چادر مبارک کو پلٹا دیا ایک روایت میں ہے اذان یا انکبیر نہیں کہی، ہاں خطبہ پڑھا خطبہ کے دوران آپ نے چادر کو پلٹا اور قبلہ رو ہو کر ہاتھ اٹھا کر دعا کی۔

(ابن ماجہ)

عیدین کی نماز

سمّت عیدین کی نماز میں بھی اذان واقامت نہیں ہوئی اور خطبہ سے پہلے عید کی نماز ادا کی۔ (ابن ماجہ)

سُقْت نبی کریم صلی اللہ علیہ وسلم عیدِین کی پہلی رکعت میں سَبْحَ اِسْمَ رَبِّكَ الْاَعْلَى دوسری رکعت میں ہل آتا کَ حَدِیْثُ الْغَاشِيَةِ پڑھا کرتے تھے۔ (ابن ماجہ)

سُقْت نبی کریم صلی اللہ علیہ وسلم عیدِین کے خطبے کے درمیان بار بار تکبیر کہتے تھے۔ (ابن ماجہ)

سُقْت عید کی نماز سے قبل کوئی نفل نہیں پڑھتے تھے ہاں نماز کے بعد گھر آ کر دور رکعت نفل پڑھا کرتے تھے۔ (ابن ماجہ)

سُقْت نمازِ عید کے لئے آپ پیدل جاتے پیدل ہی آتے۔
(ابن ماجہ)

سُقْت ایک راستے سے جاتے تو دوسرے راستے سے واپس تشریف لاتے۔ (ابن ماجہ)

صَلْوَةُ الْإِسْتِخَارَةِ

رسول کریم صلی اللہ علیہ وسلم ہم کو صلوٰۃ استخارہ کی اسی طرح تعلیم دیتے تھے جیسے کہ قرآن مجید کی تعلیم دیا کرتے تھے فرمایا جب تم کو کوئی کام فکر اور سوچ میں ڈال دے (یعنی کروں یا نہ

کروں) تو اسے دور کعت نفل پڑھنی چاہئے نماز کے بعد یہ کلمات
کہے:

اللَّهُمَّ إِنِّي أَسْتَخِرُكَ بِعِلْمِكَ
وَأَسْتَقْدِرُ بِقُدْرَتِكَ وَأَسْأَلُكَ مِنْ
فَضْلِكَ الْعَظِيمِ فَإِنْكَ تَقْدِرُ وَلَا أَقْدِرُ
وَتَعْلَمُ وَلَا أَعْلَمُ وَإِنْتَ عَلَامُ
الْغُيُوبِ. اللَّهُمَّ إِنْ كُنْتَ تَعْلَمُ أَنَّ
هَذَا الْأَمْرَ.

(اس مجھے جو کام درپیش ہے اس کا ارادہ کرے)

خَيْرٌ لِّي فِي دِينِي وَمَعَاشِي وَعَاقِبَةِ
أَمْرِي أَوْ خَيْرٌ لِّي فِي عَاجِلٍ أَمْرِي
وَاجِلٍهُ فَاقْدِرُهُ لَيْ وَيَسِّرْهُ لَيْ وَبَارِكْ
لَيْ فِيهِ وَإِنْ كُنْتَ تَعْلَمُ أَنَّ هَذَا الْأَمْرَ
(یہاں پر دل کا نشاء ظاہر کرے) إِنْ كَانَ شَرًّا لِّي
فَاصْرِفْهُ عَنِّي وَاصْرِفْنِي عَنْهُ، وَاقْدِرْ لَيْ
الْخَيْرَ حَيْثُ مَا كَانَ ثُمَّ أَرْضِنِي بِهِ.

(ابن ماجہ)

اس کے بعد جو دل میں خیال آئے وہ پہلو بہتر سمجھے۔

صلوٰۃُ الْحَاجَۃِ

حضرت عبد اللہ بن ابی او فی ارضی اللہ عنہ کہتے ہیں رسول کریم صلی اللہ علیہ وسلم تشریف لائے اور فرمایا جس شخص کو اللہ تعالیٰ کی طرف یا کسی اس کی مخلوق کی طرف کوئی حاجت ہوتا وہ وضو کرے اور دور کعت نفل پڑھے پھر یہ کلمات کہے:

لَا إِلَهَ إِلَّا اللَّهُ الْحَلِيمُ الْكَرِيمُ سُبْحَانَ
اللَّهِ رَبِّ الْعَرْشِ الْعَظِيمِ الْحَمْدُ لِلَّهِ رَبِّ
الْعَالَمِينَ اللَّهُمَّ إِنِّي أَسْأَلُكَ مُؤْجِبَاتِ
رَحْمَتِكَ وَعَزَائِمَ مَغْفِرَتِكَ وَالْغَنِيمَةَ
مِنْ كُلِّ بِرٍّ وَالسَّلَامَةَ مِنْ كُلِّ إِيمَ
أَسْأَلُكَ أَنْ لَا تَنْدَعْ لِي ذَنْبًا إِلَّا غَفَرْتَهُ،
وَلَا هَمًا إِلَّا فَرَجَحْتَهُ، وَلَا حَاجَةً هِيَ
لَكَ رِضَى إِلَّا قَضَيْتَهَا لِي.

پھر دنیا و آخرت کی بات کا اللہ تعالیٰ سے سوال کرے جو

۱۲۰

چاہے اللہ تعالیٰ قادرِ مطلق ہے۔ (ابن ماجہ)

تھبت بالخیر

ڈرڈر